

JUANVAN BOROILELI JEZU KRISTACHI

BORI KHOBOR

Jivitacho Sôbd

1:1 Orombak Sôbd aslo, ani Sôbd Deva sovem aslo ani Sôbd Dev zaun aslo. **2** Survatek To Deva sovem aslo; **3** Tachê vorvim sorv vostu rochleat ani rochleam vostum modem Tachê vinnem ailelem kâich namx, **4** Tachê sovem jivit aslem, ani tem jivit zaun aslem mon'xancho uzvadd. **5** Uzvadd kallokant porzollta, ani kallokan uzvaddak attapunk nam. **6** Devan dhaddlolo êk monis aslo: tachem nanv Juanv. **7** Sogttannim bhavart dovorchê khatir uzvadda vixim govai diunk mhonn to govai koso ailo. **8** To apunnuch uzvadd nhoi aslo, punn uzvadda vixim govai diunk to ail'lo. **9** Dor eka mon'xak uzvaddaitolo niz uzvadd Sôbd zaun aslo; To sonvsarant ietalo. **10** To sonvsarant aslo, ani sonvsar Tannench rochlolo, tor-ui sonvsaran Taka ollkhunk nam. **11** Apleam modem To ailo, ani Tachêch porjen Taka manun ghetlo nam. **12** Punn Apnnak manun ghetleam somestank, Aplea nanvacher visvas thevteleank, Devachim bhurgim zaunchem Tannem dennem dilem. **13** Hankam rogtan nhoi, kuddichê vodnnen nhoi, mon'xachê khuxen-ui nhoi, punn Devan zolm dila. **14** Sôbd monts zalo ani amchê modem jielo; To kurpen ani sotan bhorlolo; Tachi mhoima amim dekhlea; hi mhoima Bapachea ekleach Putachi khaxa mhoima. **15** Tachê vixim govai diun, Juanvan arddun mhonnlem: "Hanvem tumkam oxem sanglelem: 'Zor-ui To Mhojê uprant ieta, tor-ui Mhojê adim aslo dekhun, To Mhojê-vôn vhôdd', oxi hanvem tumkam zachi khobor sanglea to Hoch." **16** Ani Tachê sopurnnaientlem amim sogleamnim ghetlam; kurper kurpa. **17** Somurt Moizesa vorvim dil'li; kurpa ani sot Jezu Krista vorvim aileant. **18** Devak konnem kodinch polleunk nam; punn Bapachea gopant asa tea ekleach Putan Tachi ollokh dilea.

Juanv Batistacho Sondex

19 Hi Juanvachi govai: tum konngai mhonn tachê lagim vicharcheak, jednam Judevamnim iadnikank ani levitank Jeruzaleak thaun pattoile, **20** tannem sarkem porgott kelem, tannem nam mhonnlemna; tannem ugteponnim sanglem: "Hanv Krist nhoi". **21** Ani tãnnim taka mhonnlem: "Tum konn tor? tum Elias?" Tannem tankam mbonnlem: "Hany Elias nhoi". "Tum provadi bi?" Ani tannem mhonnlem: "Nam". **22** Tednam tãnnim taka mhonnlem: "Oxem zalear, tum konn? Amkam pattoileat tankam amim kitem sangchem? Tujêch vixim tum kitem mhonntai?" **23** Juanvan mhonnlem: "Izaias bhaknnaran sangun dovorlam: "Sorvesporachi vatt nitt korat, oso oronneant êk tallo bob marta' hotallo hanv". **24** Tankam Farizevamnim pattoilele. **25** Tãnnin tachê lagim anink-ui vicharlem: "Tum Krist nhoi, Elias nhoi ani provadi-i nhoi zalear, snan koxem ditai?" **26** Juanvan portipall kelo: "Hanv snan ditam to udkan ditam; punn tumchê modem eklo asa zaka tumi oilkhonant. **27** To Mhojê uprant ietolo, punn tacheam vhannanchi vadi soddunk mhaka favo nam". **28** Hem Betanient, Jotdanachê poltoddi, Juanv snan ditalo thõi ghoddlem.

Devacho Menddro

29 Dusrea disa Juanvan Jezuk apna-xim ieta to dekhlo ani mhonnlem: "Polleiat ho Devacho Menddro, sonvsarachem pap kaddta to! **30** Hachich khobor sangun hanvem tumkam oxem mhonnlam: 'Mhojê uprant konneklo ieta, punn Mhojê adim to aslo dekhun to Mhojê vôn vhôdd'. **31** Hanvuch Taka ollkonaslom, punn Tachi ollokh Izraelak diuncheak hanv udkan snan diit ailam." **32** Ani Juanvan oxi-i govai dili: "Parveachea rupan sorgarthaun Atmo denvlo ani Tacher tharlo to hanvem dekhlo. **33** Hanvuch Taka ollkonaslom, punn Zannem mhaka udkan snan diunk dhaddla, Tannem mhaka mhonnlem: 'zacher tum Atmo denvlolo ani tharlolo dekhxi, Toch Povitr Atmean snan ditolo.' **34** Hem hanvem dekhlam, ani ho Devacho Put mhonn hanv govai ditam".

Jezuche Poile Xis

35 Dusrea disa Juanv apleam dogam xisam sangata novean thõi aslo; **36** ani Jezuk choltanam tannem dekhlo ani, mhonnlem: "Ho polleiat, Devacho Menddro!" **37** Him tachim utram aikun, te dog xis Jesu pattlean gele. **38** Tednam vollon ani Apna pattlean ietale te polleun Jezun tankam mhonnlem: "Tumkam kitem zai?" Tannim Taka zabab dilo: "Rabbi" - mhongê Guruji — "Tum khõi rautai?" **39** Tannem tankam mhonnlem: "Ieiat ani polleiat". Te gele ani To rautalo ti svat tannim dekhli; ani to dis te Tachê xim raule. Sanjechim sumar char vazlelim. **40** Juanvachim utram aikun, Jesu pattlean gel'le team dogam bhitorlo eklo, Andre, Simanv Pedrucho bhav aslo. **41** Dusrê sokallim Andre, Simanv aplea bhavak mell'lo; tannem taka mhonnlem: "amkam Mesias - mhongêDevan makhlo - mell'la". **42** Ani tannem Simanvak Jesu-xim vhelo. Tacher barik nodor ghalun Jezun mhonnlem: "Tum Simanv, Juanvacho put; tuka nanv ghalchem asa Kefas", - mhongê khoddop.

Jezu Filipak ani Natanaelak Apoita

43 Fuddlea disa, Jezun Galileiak vochunk ievjilem; tednam Taka Filip mell'lo; ani Jezun taka mhonnlem: "Mhojê pattlean ie". **44** Filip Betsaidecho aslo; Andre ani Pedru, he-i teach nograntle asle. **45** Filipak Natanael mell'lo, ani tannem haka mhonnlem: "Moizesachê Somurtint ani provadeancheam pustokannim zachi khobor asa, to amkam mell'la: to Nazaretoho Jesu, Juzecho put". **46** Natanaelan taka mhonnlem: "Nazaretantlem kitem bore m i eum iet?" Filipan taka mhonnlem: "Ie ani polle". **47** Jezun Natanaelak Apna-xim ieta to dekhlo ani tachê sovm koslench baskollponn nam!" **48** Natanaelan Taka mhonnlem: "Tum mhaka khõi ollkhotai?" Jezun taka zabab dilo: "Filipan tuka apounche adim, tum anjirachea zhadda tolla astanam, Hanvem tuka dekhlo." **49** Natanaelan Taka portipall kelo: Guruji, Tum Devacho put, Tum Izraelacho Raza!" **50** Jezun taka mhonnlem: "Tuka anjirachea zhadda tolla dekhlo, itlench tuka Hanvem mhonnlem dekhun, tum visvas dhortai? Heam-võn odik vhoddleo vastu tum dekhtoloi". Ani taka mhonnlem: "Hanv tumkam sot sangtam, sorg ugtto zal'lo tumi dekhteleat, ani Devache dut Mon'xachea Putacher

choddlele ani denvlele tumi polleteleat".

Kana Ganvant Logn

2:1 Tisrea disa Galileiachea Kana ganvant ek logn aslem, ani Jezuchi avoi thoi asli; **2** tea lognak Jezuk-ui ani Tacheam xisank apovnmem aslem. **3** Soro somplo. Tednam, Jezuchê avoin Taka mhonnlem: "Tanchê lagim soro nam". **4** Jezun tika mhonnlem: "Ostorê, tuka ani Mhaka hem kiteak poddlam? Mhozo vell azun pavunk nam". **5** Tachê avoin chakrank mhonnlem: "To sangit titem-i tumi korat." **6** Thoi Judevanchê xudhi korpachê riti pormonnem fatrachim sô donnam aslim; dor-ekant char te sô kollxe zatale. **7** Jezun tankam mhonnlem: "Donnam udkan bhorat". Ani tãnnim tim oto-sor bhorlim. **8** Tannem tankam mhonnlem: "Tantlem kaddun logna-jevnmachea karbhareak vhorun diat". Tãnnim toxem kelem. **9** Karbharean soro zal'lem udok chakun pollelem. To soro khdiôho ailo tem to nokllo aslo, punn udok kaddlele te chakor mat zanno asle. Dekhun karbharean novreak apoun haddlo, **10** ani taka mhonnlem: "Soglleanger poilo boro soro ditat, ani lok borech pietoch, holko to vantt'tat. Punntunvem boro soro atam porian dovorlai". **11** Hi apleam khunnam modli poili khunna Jezun Galileiachea Kana ganvant keli, ani Apli mhoima dakhoili; ani Tacheam xisannim Tacher visvas thevlo. **12** Tea uprant, Aplê avoik, bhavank ani xisank sangatak gheun to Kafarnaum gelo; punn tim chodd-xe dis thoi raulimnant.

Jezu Devmondirant Veta

13 Judevanchi Paskanchi porob lagim pauleli; Jezu Jeruzaleak gelo. **14** Devmondirant bôil, xêllo ani parve viktale te, ani savkar aplea veparachea manddar boslele te Taka sampodde. **15** Tannem dorianchi êk soiti keli, ani ti gheun tankam sogleank, xêlham bôilam soit, Devmondirantle dhanvdaile, savkaranche duddu ôtle ani tanche mandd ômtile. **16** Parve vikteleank Tannem mhonnlem: "Hem sogllem hangasorlem kaddat; ani Mhojea Bapachem ghor tumi veparachem ghor korum nakat". **17** "Tujea

ghorachea mogan hanv lastam", oxem boroielem asa mhonn Tacheam xisank tednam ugddas ailo. **18** Judevannim Taka mhonnlem: "Oxem korunk Tuka podvi asa mhonn kosli khunna Tujean amkam dakhounk zata?" **19** Jezun tankam portipall kelo: "Hem mondir tumi moddat, ani tin disannim Hanv tera novean bandun ditam". **20** Judevannim Taka mhonnlem: "Hem mondir bandunk sovechallis vorsam laglim ani tin disannim tem Tum novean bandtoloji?" **21** Punn To Aplê kuddichea mondirachi khobor kortalo. **22** Jednam Jezu meleleantlo jivont zalo, tednam Tannem oxem mhonnlelem mhonn Tacheam xisank ugddas zalo; ani Jezun uloilelea utracher ani Povitr Pustokacher tãnnim visvas thevlo.

Jezuk Sogleam Mon'xanchi Ollokh Asa

23 Paskanchê porbek To Jeruzaleant astanam Tannem kel'leo khunna polleun puskôll lokan Tacher visvas dovorlo; **24** punn Jezun zalear Aplo visvas tancher thevlona, **25** kiteak To soglleam mon'xank ollkhotalo, ani mon'xanchi ollok mellun gheuncheak konnanchêch govaiéchi Taka goroz nasli; mon'xachea monant kitem cholta tem Taka thavem aslem.

Jezu ani Nikodem

3:1 Farizevanchea pokxantlo, Judevancho eklo mukheli, Nikodem nanvacho, konneklo monis aslo. **2** To ekdam ratcho Jezu-xim ailo. Tannem Jezuk mhonnlem: "Guruji, Tum Deva koddsun ailolo xastri mhonn ami zannonv, kiteak apna sovem Dev nam zalear, tum kortai tosleo khunna konnuch korunk xokonam". **3** Jezun taka portipall kelo: "Hanv tuka sot sangtam: voir thaun zolmolea bogor konnachean Devachem raj polleunk zainam". **4** Nikodeman Taka mhonnlem: "Mhataro zalolo monis koso mhonn zolmotolo? Tachean anink êk pavt aplê avoichea kusveant bhitor sorunk ani zolmunk zait?" **5** Jezun portipall kelo: "Hanv tuka sot sangtam: udkacho ani Atmeacho zolmolea xivai konnuch Devachea Rajeant bhitor sorunk xokona. **6** Jem masa-rogtachem zolmota tem mas-rogot, ani jem Atmeachem zolmota tem atmo. **7** Novean zolmunk zai, oxem Hanvem

tuka mhonlam dekhun tum pjap zaum naka. **8** Varem apnnak zai tēvxilean marta, ani tum tacho avaz aikotai, punn khōichem ieta vô khōi veta tem tum noklloi; zo konn Atmeacho zomola tachê sovem toxench ghodda." **9** Nikodeman Taka porot mhonnlem: "Hem koxem zaum ieta?" **10** Jezun taka zabaab dilo: "Tum Izraeli porjecho xastri ani tori tum hem noklloi? **11** Hanv tuka sot sangtam: ami zannanv tem uloitanv, ani amim dekhlam tachi govai ditanv, punn tumi amchi govai manun ghenant. **12** Tumkam sonvsaracheam vostunchi khobor sangtam tednam tumi sotmaninant; sorgincheam vostunchi khobor sangin tor tumi ti koxi sotman'xat? **13** Sorgar thaun denvlelea ani sorgar rautelea Mon'xachea Puta bogor konnuch sorgar choddunk nam. **14** Ani zoxem Moizesan oronneant sorop ubarlo, toxench Mon'xachea Putak ubarunk zai, **15** Tacher visvas thevte leam somestank sasnachem jivit mellcheak. **16** Devan son vaaracho itlo mog kelo ki Tannem Aplea ekleach Putak vopun dilo, Tacher visvas thevtat team sogleancho nas zainam zauncheak, punn tankam sasnachem jivit mellcheak. **17** Kiteak Devan Putak sonvsarant dhaddla, sonvsaracher khastichem formonn marunk nhoi, punn Tachê vorvim sonvsarachem taronn zauncheak. **18** Zo konn Tacher visvas thevta, taka khastichem formonn nam; punn zo konn Tacher visvas thevinam, tacher khastichem formonn poddlelem asa, kiteak tannem Davachea ekleach Putachea nanvar bhavart dhorunk nam. **19** Ani ho asa nivaddo: sonvsarant uzvadd ailo, punn mon'xannim uzvadd soddun kallokacho odik mog kelo, kiteak tanchim kortubam noxttim aslim. **20** Zo konn khotteponn korta to uzvaddak kanttallta, ani aplim kortubam koslim tim kollon ienam zauncheak to uzvaddak ienam. **21** Pun sota pormonnem cholta to, apleo kornio Deva sovem keleat mhonn ugddapim kollon ieuncheak, uzvaddak ieta."

[Jezu ani Juanv](#)

22 Uprant Jezu ani Tache xis Judeiant gele; thōi To tanchea sangata raulo ani snan ditalo. **23** Salima lagim, Aenonant, thōi udok chodd dekhun, Juanv-ui snan ditalo; ani lok thōi vetalo ani snan ghetalo. **24** Juanvak azun

bondkhonin ghalunk naslo. **25** Ekdam Juanvacheam kêi xisamnim eka Judeva lagim xudhi vixim vivad suru kelo. **26** Ani te Juanva-xim aile ani mhonnunk lagle: "Guruji, Jordana poltoddi zo tujea sangata aslo ani zachê vixim tunvem govai dilii, to polle hanga apunnui snan dita ani sogllo lok tachê-xim veta". **27** Juanvan zap diun mhonnlem: "Devan dilea xivai konnak kêich mellonam. **28**. 'Hanv Krist nhoi, punn Tache fuddem mhaka dhaddla', oxem hanvem mhonnlam mhonn tumich Mhojê vixim govai ditat. **29** Hokol mhollear novreachich; taka lagim aslolo novreacho ixtte, novreacho tallo aikun, vhoddlê khuxalkaien murgott'ta. Hich mhoji khuxalkai, ti atam bhoron ailea. **30** To vaddot-vaddot vochunk zai, punn hanv zalear odik-odik Ihan zaunk zai."

Jeju Sorgar thaun Denvla

31 o Zvoir thavn ieta To soglleam-vên vorto. Zo prithumentlo upzota to prithumecho, ani tachim ulovnnem prithumechem. Zo sorgincho ieta To soglleam-vên vorto **32** Apnnem dekhlam ani aikolam tachi To sakxi dita, toripunn konn Tachi govai manun ghen; **33** Tachi gova manun gheta to monis Dev sotevont mhonn ruzu korta **34** kiteak Zaka Devan pattoila To Devachim utram uloita: Dev Taka map-mezop nastana Atmo dita; **35** Bap Putacho mog korta ani Tannem soglleo vastu Tachea hatant dileat. **36** Zo Putacher bhavart dhorta, tachê sovem sasnnachem jivit asa; zo Putacher bhavart dhorinam, to jivit bhogunk paunchona, punn Devacho krôdh aplea mathear haddta.

Jeju ani Samariekarnn

4:1 Snan diun Apunn Juanva-vên odik chodd xis korta, oxem Farizevanchea kanar poddlam mhonn Jezuk gomun ailem. **2** Khorem mhollear Jeju Apunnuch snan dinaslo, punn snan ditale te Tache xis. **3** Tednam To Judeiantlo bhair sorlo ani portun Galileiant gelo. **4** Taka Samarientlean vechem poddtalem. **5** Sikar nanvachea Samariechea eka nogrant To paulo; Jakoban Juzek aplea putak dil'lea bhatta laginch ho

nogor aslo. **6** Jakobachi bāi thōi asli, ani Jezu cholun-cholun thoklolo dekhun, bāichea kanttar boslo. Sumar donpar zal'lo. **7** Samariechi êk bail udok kaddunk thōi aili. Jezun tika mhonnlem: "Mhaka ilem pieunk di". **8** Tache xis jevnnak kitem-i gheunk mhonn nogrant gel'le. **9** Samariechê bailen Taka mhonnlem: "Tum Judêv ani hanv Samariekarn, tor koso mhonn Tum Mhojê kodde pieunk magtai?" Khorem mhollear Judevank ani Samariekarank poddonam. **10** Jezun tika portipall kelo: "Devachem dennem koslem tem tuka tor gomlelem ani 'Mhaka pieunk di' oxem tuka mhonnta to konn to tum zanno asli zalear, tunch tachê kodde magteli asli ani to tuka jivem udok ditolo aslo". **11** Bailen Taka mhonnlem: "Saiba, udok kaddunk Tujê lagim kâich nam, ani bāi khôl asa, tor Tuje kodde jivem udok khôichem? **12** Jakob amchea Bapa poros Tum vhôdd kitem? Tannem amkam hi bāi dili» apunn tichem udok pielo, toxench tachim bhurgim ani tachim gorvam". **13** Jezun tika mhonnlem: "Hem udok pietat tankam soglleank portun tan lag teli, **14** punn Hanv diin tem udok piet taka kedinch tan lagchina; Hanv taka din tea udkachi tachê bhitor êk zhôr zateli ani ti taka sasnachem jivit diit vhanvteli". **15** Bailen Taka mhonnlem: "Saiba tera udok mhaka di oxi mhaka anink tan lagchina ani udok kaddunk hanga ieunk-ui poddchemna." **16** Jezun tika mhonnlem: "Voch, tujea ghovak apoun hadd ani hanga ie". **17** Bailen zap dili: "Mhaka ghov na". Jezun tika portun mhonnlem: "Mhaka ghov na", hem tunvem sarkem sangleim, **18** kiteak tuka panch dadle asle ani tuzê sangata atam asa to-i tuzo ghov nhoi; hem tunvem sarkem sangleim". **19** Bailen Taka mhonnlem: "Saiba, Tum provadi mhonn mhaka atam koll'lem. **20** Amcheam purvozannim hea dongrar Devak bhôzlo, punn tumi Taka Jeruzaleantuch bhôzunk zai mhonn sangtat". **21** Jezun tika mhonnlem: "Mhojem aik, bai: tumi hea dongrar zaum vô Jeruzaleant zaum Bapak bhôzchimnant oslo vell ieuncho zalo; **22** tumi ollkhonant Taka bhôztat: ami zalear ollkhotanv Taka bhôztanv, kiteak taronn Judev lokantlem ieta. **23** Punno oslo vell ieta, khorech mhollear ho vell paulo, ki khore bhôzpi atmean ani sotan Bapachi bhokti kortele kiteak mhollear oslech bhôzpi Bap sodta. **24** Dev Atmo, ani Tacheam bhôzpiannim Taka atmean ani sotan bhôzunk zai". **25** Bailen Taka mhonnlem: "Mesias — mhongê

Devan makhlo — ieuncho asa mhonn hanv zannom. To ietolo tednam amkam sogllem sangtolo". **26** Jezun tika mhonnlem: "Hanv to, tuje koode uloitam to". **27** Teach vellar Tache xis thõï paule, Ani ekê bailê lagim To uloita mhonn tankam ojav dislem, punn "tiche Tuka kitem zai?" vô "tiche kodde TuM kiteak uloitai?" oxem konnench vicharlemna. **28** Tednam ti bail udkacho kollso thõich sanddun nogrant geli ani lokak mhonnunk lagli: "Hanvem kelam titem-i konneklean mhaka sanglam; **29** ieiat ani taka polleiat; hoch Krist zait gai?" **30** To lok nograntlo bhair sorun Taka mellunk ailo. **31** Itlea mhonno-sor xis Tachê kodde magtale: "Guruji, jêu-ia". **32** Punn Tannem tankam mhonnlem: "Mhaka jem khann-jevonn asa tachi tumkam ollokh nam". **33** Dekhun xis ekamekak mhonnunk lagle. "Taka konnem jeunk haddun dilam gai?" **34** Jezun tankam mhonnlem: "Zannem Mhaka pattoila Tachi khuxi korunk ani Tachem kam xarti pavouk, hench Mhojem khann-jevonn". **35** "Char mhoine, uprant lunvni", oxi tumchê modem mhonn'ni asa nhoi? Hanv tumkam sangtam: tumche dolle uklun polleiat, xetam zalim dhovim, lunvchim zalim! **36** Lunvta to apli mozuri gheata ani sasnachea jivitak pik ekthãï korta, ani oxe vompi ani lunvpi borobor sontostat. **37** Hanga hi mhonn'ni lagta: 'eklo vompta, dusro lunvta'; **38** jea xetache koxtt kaddunk nant, tea xetant tumkam hanvem lunvunk dhaddleat; dusreamnim tache koxtt kadleat, ani tancheam koxttanchea follant tumkam bhag mell'la". **39** "Hanvem kelam titem-i tannem mhaka sanglam", oxi tê bailen govai dil'li dekhun, tea nograntlea puskol, Samariekaramnim Tacher visvas dovorlo. **40** Dekhun Samariekar Tachê-xim aile tednam, apna-xim rau mhonn tãnnim Tachê kodde maglem; anti thõï To don dis raulo. **41** Ani Tachea utrak lagun anink khup-khup zannannim Tacher visvas thevlo. **42** Tim bailek mhonntalim: "Atam anink tujeam utrank lagun nhoi, bogor aminch Tachem aikolam dekhun ami sotman'tanv, ani To khoroch sonvsaracho tarok mhonn amkam kollon ailam".

Jezu Eka Rajodhikareachea Putak Boro Korta

43 Thõï don dis raulea uprant To Galileiak gelo. **44** "Khõicheach

provadeak aplea ganv-ghora man mellona", oxi Jezunuch govaiki dil'li. **45** Galileiantlo lok porbek gel'lo; Jeruzaleant porbechea somoiar Jezun kel'lem tem sogllem tãnnim dekhlem; dekhun, To Galileiant ailo tednam, tãnnim Taka boro ievkar diun ghetlo. **46** Mhonntoch To annik êk pavtt Galileiachea Kana ganvant ailo; hanga Tannem udkacho soro kel'lo. Ani Kafarnaum eka rajodhikareacho put piddent aslo. **47** Jezu Judeiak thaun Galileiant paula mhonn aikun, to Taka mellunk gelo. Mhormachê tonnir paulelea aplea putak boro korunk ie mhonn to Jezu lagim magtalo. **48** Jezun taka mhonnlem: "Khunna ani vizmitam dekhlea xivai tumi sotman'cheak nant". **49** Rajodhikarean Taka mhonnlem: "Saiba, mhozh bhurgo morchê adim ie". **50** Jezun taka mhonnlem: "Voch, tuzo put jivo asa". Jezuchea utrar patieun to monis aplê vattek laglo. **51** To vatter astananch tache chakor taka mellunk gele, ani tacho put jivo asa mhonn tãnnim taka sanglem. **52** Dekhun khõichea vogtar taka borem dislem gai mhonn tannem tankam vicharlem. Tãnnim taka sanglem: "Kai, donparchem ek vaztam tacho zôr gelo". **53** Jea vellar Jezun apnnak "tuzo put jivo asa" oxem mbonnlelem, teach vellar hem ghoddlem mhonn bapaik gomun ailem, dekhun tannem ani tachea akhea ghorabean Jezucher visvas thevlo. **54** Judeiantlo Galileiant portun ietoch hi Jezun kel'li dusri khunna.

Tolliê lagim Jezu Eka Piddevontak Boro Korta

5:1 Hachê uprant Judevanchi porob asli ani Jezu Jeruzaleak gelo. **2** Jeruzaleak, Xellianchê Tolliê lagim, êk bandavoll asa; Hebrêv bhaxen tika Bhethzatha mhonttat; tika panch tarangannam asat. **3** Thõi kurdde, thontte, arên dhorlele oslê khup piddevont, poddlelê asle; te soglle udok haltelem mhonn rautale. **4** Sorvesporacho dut kedna kedna tollient denvtalo ani udok haltalem; udok haltoch zo konn poilo udkant denvtalo to koslê-i piddentlo boro zatalo. **5** Thõi êk piddevont aslo, tachê piddek atthtis vorsam zal'lim. **6** Jezun taka dekhlo ani to thõi zaito kail oslê gôtir aslo mhonn zanno zaun taka mhonnlem: "Tum boro zaunk sodtai?" **7** Piddevontan Taka zap dili: "Saiba, udok halta tednam mhaka tollient ghalunk mhozo konn nam, ani hanv vetam mhonno-sor dusro ieun apunn

poilo bhitor sorta". **8** Jezun taka mhonnlem: "Utth, antrunn ukôl ani chol". **9** Ani teach vellar to boro zalo ani aplem antrunn uklun cholunk laglo. To dis Son'var aslo. **10** Dekhun piddentlo suttlelea mon'xak Judevamnim mohnlem: "Az Son'var, tujean antrunn uklum nozo". **11** Tannem tankam zap dili: "Zannem mhaka boro kela, Tannem mhaka oxem mhonnlem: 'tujem antrunn ukôl ani chol'" **12** Tännim tachê kodde vicharlem; "Tujem antrunn ukôl ani chol' oxem tuka konnem mhonlnem?" **13** Konnem mhonnlelem tem boro zal'lo monis nokllo aslo; kiteak thõi ji lokachi lutt zal'li, tichê modem Jezu nanch zal'lo. **14** Uprant to Jezuk Devmondiant mell'lo, ani Jezun taka mhonnlem: "Polle, tum atam boro zalo! anink patok kori naka, na tor tuka kitem-i adlê-vôn paxtt zait". **15** To monis gelo ani apnnak boro kela to Jezu mhonn tannem Judevank sanglem. **16** Ani Jezu osleo vostu Son'vara disa kori dekhun, Judev Tache pattlean laglele. **17** Jezun tankam mhonnlem: "Mhozo Bap kam' korit asa, toso Hanv-ui kam' korit asam". **18** Hea pasot Judev odilkuch Taka jivexim marunk sodtale; karann, To nhoich Son'var moddtalo, punn Devak Aplo Bap mhonnun, Apnnakuch Deva sarko kortalo.

Putacho Odhikar

19 Jezun tankam mhonnlem: "Hanv tumkam sot sangtam, Aplêch osttogim Putachean kâich korunk zainam, punn Bap korta mhonn jem To polleta tench To korunk xokta; ani jem Bap korta tench Put-ui korta. **20** Karonn, Bap Putacho mog korta, ani Apunn korta titem-i Putak dakhoita; ani tumi ojav zauncheak hanchê-vôn vhôdd kortutvam To Taka dakhoitolo. **21** Zoso Bap mel'leank utthoita ani tankam jivit dita, tosoch Put Apnnak zai tankam jivit dita. **22a** Kiteak Bap konnachich mon'subi korinam; punn **23a** zoso Bapak man ditat tosoch Putak-ui sogttannim man diuncho mhonn, **22b** Tannem soglli mon'subi Putachea hatant dilea. **23b** Zo Putak manina to Taka dhaddla tea Bapak manina. **24** Hanv tumkam sot sangtam, zo Mhojem utor aikota ani Mhaka dhaddla Tacher visvas dovorta, tachê sovem sasnachem jivit asa; osleachi anink mon'xubi na, punn to mornnantlo jivitak utorlo. **25** Hanv tumkam sot sangtam, oslo vell ieta,

hoch to vell, ki melelim Devachea Putacho tallo aikotelim, ani jim to aikun ghetit tankam jivit melltelem. **26** Karann, zoxem Bapachem khaxa jivit Apnnachêch sovem asa, toxench Bapan Putachem jivit Tachê sovem asum-xem kelam, **27** ani mon'subi korchi Taka podvi dilea, kiteak To Mon'xacho Put. **28** Hachê vixim ojav zaum nakat: oslo vell pavot ailo ki somadhimmim asat tim sogllim Tacho tallo aikun tantuntlim bhair sortelim; **29** Zānnim borem kelam tim jivit bhogunk, ani zānnim vaitt kelam tim khast sosunk utt'ttelim.

Jezuk Govai Divpi

30 Mhojêch podven Mhojean kâich korunk zainam; zoso Hanv aikotam toso Hanv nirnoi ghetam; ani Mhozo nirnoi niticho, kiteak Hanv Mhoji khuxi nhoi punn Mhaka pattoila Tachi khuxi korunk sodtam. **31** Hanvuch Mhojê vixim govai diin zalear, Mhojê govaiki niz nhoi. **32** Mhojê vixim govai ditolo dusro konn asa, aniji govai To Mhojê vixim dita ti niz mhonn Hanx zannom. **33** Tumi tumcheam niropeank Juanva-xim pattoile, ani tannem sota vixim govai dili. **34** Hanv mon'xanchê govaiecher dhorlolo na; punn Hanv oso uloilam zalear tumchea taronna pasot uloilam. **35** Juanv êk zollto ani loklokit divo zaun aslo ani tachea uzvaddak ilo vell murgottunk tumkam borem lilem. **36** Punn Mhaka asa ti govai Juanvachê govaikê poros vhôdd: Jim Bapan Mhaka kamam sompadunk dileant — Hanv kortam tinch kamam — Bapan Mhaka pattoila mhonn Mhojê vixim govai ditat. **37** Ani Mhaka pattoilelea Bapanuch Mhojê vixim govai dilea. Tacho tallo tumim kodinch aikunk na, Tachem rup-ui tumi kodinch polleunk na. **38** ani Tacho Sôbd tumchê sovem rigunk nam, kiteak Zaka Tannem dhaddla Tacher tumi visvas thevinant. **39** Xastr-likhitannim sasnachem jivit asa mhonn somzun, tumi tim chit ghalun vachtat; khorem mhollear tinch Mhojê vixim sakxi ditat; **40** toripunn tumkam jivit mellcheak Mhojê-xim ieunk tumi raji nant. **41** Mon'xancho zo man Mhaka mellot, tachi Hanv porva korich na. **42** Punn Hanv tumkam pokkim ollkhotam: Devacho mog tumchê sovem nanch. **43** Mhojea Bapachê nanvim Hanv ailam, ani tumi Mhaka manun ghenant; dusro konn apleach nanvan ailo tor,

taka tumi manun gheteleat. **44** Tumkam bhavart koso assum-iet? Kiteak mhollear tumi ekamekacho man gheun khuxi zatat, punn ekleach Deva koddcho zo man ieta taci tumhi porva korich nant. **45** Bapa mukhar Hanv tumkam laun ditolom mhonn somzum nakat; Moizesacher tumi visvas dovortat, tor toch Moizes tumkam laun ditolo. **46** Tumi Moizesacher visvas dovorlolo zalear, Mhojê-rui visvas dovortele asleat, karonn tannem boroilam tem Mhojê vixim boroilam. **47** Pun tacheam borovpancho tumkam visvas nam zalear, Mhojeam utrancho koso mhonn tumkam visvas asum—iet?"

Panch Hozar Lokak Jevonn

6 Magir Jezu Galileiachea vô Tiberiasachea Doriachê poltoddi gelo. **2** Ani lokachi urpônz Tachê pattlean geli, kiteak piddevontam khatir Tannem kel'leo khunna tânnim dekhleleo. **3** Jezu dongar choddlo ani Apleam xisam sangata thôï boslo. **4** Judevanchi Paskanchi Porob lagim pauleli. **5** Aple dolle uklun ani lokachi vhôdd urpônz Apnaxim ieta ti polleun Tannem Filipak mhonnlem: "Hea lokak kbaunk diuncheak khôiche mhonn undde gheumche?" **6** Tachi porikxa korcheak Tannem hem mhonnlem, kiteak Apunn kitem kortolo aslo tem To boro zanno aslo. **7** Fitipan Taka zabab dilo: "Ek-ekleakilo-so kuddko poddtolo zalear, don'xim denaranche undde tankam paunchenant." **8** Tacheam xisam modlea eklean, Andre, Simanv Pedrucheá bhavan, Taka mhonnlem: **9** "Hangasor konneklea bhurgea lagim panch undde ani don masleo asat; punn itlea lokak hem khôï pauta?" **10** Jezun mhonnlem: "Lokak bosoiat": Tê suvater zaitem tonn aslem; mhonntoch lok boslo: dadlech sumar panch hozar asle. **11** Tednam Jezun undde ghetle ani Devak dhin'vasun bosleleank te vanttle; têch porim mas-lleo-i vanttleo. Tankam zai titem vanttun dilem. **12** Ani te dhadoxi zatoch, Tannem Apleam xisank mhonnlem: "Kuddke urleat te ektthâi korat; kâich ibadd zaum noiê." **13** Dekhun, tanchem khaun zatoch, zovacheam panch unddeanche urlele kuddke tânnim ektthâi kele, ani oxeo bara panttleo bhorleo. **14** Hi tannem kel'li khunna lokan dekhli tednam tânnim mhonnlem: "Sonvsarant ieuncho asa to provadi dubhava viret hoch

to!" **15** Te ieun Apnnak bollan vhorunk ani patxai korunk sodtale mhonn Jezu zanno aslo, dekhun to koddsorun Apunn eklo novean dongrar gelo.

Jezu Doriacher Cholta

16 Sanz zatoch Tache xis doria-xim gele, **17** eka hoddear choddle, ani Kafarnaum vochunk doria utrunk lagle. Jezu tanchê sorxem paunchê adim kallok zalo. **18** Zonzonit varo suddlo ani doria uchamboll zaunk laglo. **19** Sumar tin ki char kilometranchi vatt tanddun kaddtoch, tãnnim Jezuk doriacher cholta ani hoddea lagim pauta to dekhlo. Tankam bhém dislem, **20** punn Tannem tankam mhonnlem, "Hanv to, bhieum nakat". **21** Tednam te Taka hoddeant gheunk kortale, punn, tbõiche-thõich, te vetale te toddik hoddem laglem.

Lok Jezak Sodunk Ieta

22 Dusrea disa, thõi ekuch hoddem aslem ani Jezu Apleam xisam sangata tea hoddear choddunk naslo, punn fokot Tache xis gel'le mhonn poltoddi raulelea lokan pollelem. **23** Tiberiasa thaun anink hoddim tãnnim undde khal'le tea zagea lagim paulelim. **24** Jezu thõi naslo ani Tache xis-ui thõi nasle mhonn tãnnim dekhlem tednam, to lok hoddeamnim choddun Jezuchê sodik Kafarnaum ailo.

Jezu Jivitacho Unddo

25 To tankam toddir mell'lo; tednam tãnnim Taka mhonnlem: "Guruji, Tum hanga kednam ailoi?" **26** Jezun tankam zap diun mhonnlem: "Hanv tumkam sot sangtam, tumi khunna dekhleo mhonn nhoi, bogor undde khaun dhadoxi zaleat dekhun tumi Mhojê sodik aileat. **27** Khaun sorta toslea khanna khatir tras gheum nakat, punn sasnachea jivitaktogta toslea khanna khatir tras gheiat; oslem khann Mon'xacho Put tumkam ditolo; karann Deva Bapan Tacher Aplo xikko marla". **28** Tednam tãnnim Taka mhonnlem: "Devak zai tosiim kamam korunk amim kitem korchem?" **29** Jezun tankam mhonnlem: "Zaka Devan dhaddla Tacher visvas dovrat:

hensch tem Devak zai tem kam." **30** Tännim Taka mhonnlem: "Toxem zalear, Tujer amim visvas dovorcheak kosli khunna korun amkam dakhoixi? Tujean kitem korum-iet?" **31** "Amchea purvozannim oronneant man'na khelo; 'Tannem tankam sorgincho unddo khaunk dilo', oxem boroilelem asa". **32** Jezun tankam mhonnlem: "Hanv tumkam sot sangtam, Moizesan tumkam sorgincho unddo diunk na; tumkam khoro sorgincho unddo dita to Mhozo Bap, **33** kiteak zo sorgar thaun denvta ani sonvsarak jivit dita toch Devacho unddo". **34** Tännim Taka mhonnlem: "Ho unddo amkam sodam di". **35** Jezun tankam mhonnlem: "Hanv jivitacho unddo; Mhojê-xim ieta taka bhuk lagchina, ani Mhojer visvas dovorta taka kodinch tan lagchina. **36** Punn Hanvem tumkam oxem sanglam: tumim Mhaka dekhla, tori Mhojer tumi visvas dovrinant. **37** Mhozo Bap Mhaka dita tim sogllim Mhojê-xim ietelim; ani Mhojê-xim ietat tankam Hanv poro ghalchonam. **38** Mhoji khuxi korcheak nhoi, punn Mhaka pattoila Tachi khuxi korcheak Hanv sorgar thaun denvlam; **39** ani Zannem Mhaka pattoila tea Mhojea Bapachi khuxi hi: jim sogllim Bapan Mhaka dileant tanchê modlea konnakuch Hanvem ibaddcho nhoi, punn nimannea disa tankam sogleank Hanvem novean jivont korchim. **40** Hich Mhojea Bapachi khuxi; jim konn Putak polletat ani Tacher visvas thevtat, tankam soglleank sasnnachem jivit melltelem, ani nimannea disa Hanv tankam novean jivont kortolom". **41** "Hanv sorgar thaun denvlolo unddo" oxem Tannem mhonnlem dekhun Judev Tacher gunngunnunk lagle: **42** Te mhontale: "Juzecho put Jezu to hoch nhoi? Tachea avoibapaik ami ollkhonav kitem? 'Hanv sorgar thaun denvlam', oxem Tachean koxem mhonnum-iet?" **43** Jezun tankam zap diun mhonnlem: "Tumchêch modem futfutum nakat. **44** Konn-ui Mhojê-xim ailo zalear, Mhaka dhaddla tea Mhojea Bapan taka Mhojê-sim ôddun haddla, dekhunuch to Mhojê-xim ieunk xokta; oslea mon'xak Hanv nimannea disa novean jivont kortolom. **45** 'Tim sogllim Devan xikoilelim mon'xam zatelim', oxem Provadeancheam borovpannim mellta. Jim konn Bapachem aikotat ani xiktat, tim sogllim Mhojê-sim ietat. **46** Konnem Bapak dekhla mhonn nhoi, punn Zo Deva thaun aila Tannem mat Bapak dekhla. **47** Hanv tumkam sot sangtam, zo konn visvas thevta taka sasnnachem jivit mellta.

48 Hanv jivitacho unddo. **49** Tumcheam purvozamnim oronneant man'na khelo ani te morun gele. **50** Punn ho asa sogar thaun denvolo unddo: konn-ui to khait zalear morchonam. **51** Hanv sorgar thaun denvolo jivo unddo; ho unddo khata to sasnak jieta; ani sonvsarak jivit mellcheak Hanv unddo ditolom to Mhojem mas". **52** Tednam Judevam modem vad-vivad zalo; te ekamekak mhonnuk lagle "Are, ho anink amkam aplem mas khaunk koso ditolo re?" **53** Dekhun Jezun tankam mhonnlem: 'Hanv tumkam sot sangtam, tumi Mon'xachea Putachem mas khelea bogor anr Tachem rogot pielea xivai tumchê sovem jivit aschemnam; **54** zo Mhojem maskhata ani Mhojem rogot pieta tachê sovem sasnachem jivit asa, ani taka nimannea disa Hanv jivont kortolom. **55** Kiteak Mhojem mas khorem khann ani Mhojem rogot khorem pivonn. **56** Mhojem mas khata ani Mhojem rogot pieta to Mhojê sovem rauta ani Hanv tachê sovem rautam. **57** Zoso jivea Bapan Mhaka dhaddla ani Bapa vorvim Hanv jivo asam, tosoch Mhaka khata to Mhojê vorvim jivo astolo. **58** Ho sorgar thaun denvolo unddo; tumcheam purvileamnim man'na khelo ani tori te morun gele, toxem hem nhoi; ho unddo khata to sasnak jivo astolo". **59** Hem Tannem Kafarnaunt xikoitanam devosthanant mhonnlem.

Sasnmachea Jivitachim Utram

60 Hem aikun, Tacheam xisantleam zaiteam zannamni mhonnlem: "To sangta tem kotthin lagta; konnachean toslem aikun gheum iet?" **61** Haka lagun Apie xis oxe gunngunntat mhonn Apnnachêch osttongim zanno zaun, Jezun tankam mhonnlem: "Hem manun gheunk tumkam zodd lagta, **62** Ani Mon'xachea Putak aslo thõi choddtana tumi dekh-xat zalear? **63** Atmo ki jiv dita, mas kiteakuch upkaronam; tumkam Hanvem sangleant tim utram atmo ani jivit. **64** Punn tumchê modem visvas dhorinant tosele kã zann asat". Konnkonn visvas dhorche nasle, ani konn Aplo ghat ghetolo aslo, tem Jezu poilinch thaun zanno aslo. **65** Ani Tannem mhonnlem: "Dekhunch Hanvem oxem sanglam: Bapa koddchem hem dennem ghetlea bogor konnuch Mhojê-xim ieunk xokonam. **66** Hea uprant Tacheam xisantle zaite zann fattim sorungele, ani Tachea sagata anink

bhonvonam zale. **67** Jezun bara zannank mhonnlem: "Tumi-i vochunk sodtat?" **68** Simanv Pedrun Taka zabab dilo: "Saiba, konna-xim mhonn ami vetelenv? Tujim utram sasnnachea jivitachim; **69** ani Tum Devan sonskarlolo mhonn amim sot manun ghetlam ani amkam khatri asa". **70** Jezun tankam zabab dilo: "Tumkam bara zannank Hanvem vinchun kaddleat ki na? tori tumchê modlo eklo devchar". **71** Simanv Iskariotacho put Judas, hachê vixim Tannem oxem mhonnlem, kiteak ho, barantlo eklo zaun-ui, Tacho ghat ghetolo aslo.

Jezuchim Soirim

7:1 Tea uprant Jezu Galileiant bhonvunk laglo; Judeiant bhonvchi Taka khuxi nasli, kiteak Judev Taka jivexim marunk sodtale. **2** Judevanchi Tombanchi porob lagim pauleli. **3** Dekhun Tacheam bhavannim Taka mhonnlem: "Hangasorlo bhair sop ani Judeiak voch, ani Tum kamam kortai tim Tujeam xisank polleum-di. **4** Konn apli ollokh ugddapim diunk sodta zalear, to aplim kamam guptim korina. Tum oslim kamam kortai zalear, Tum khaxa sobhêmalar dixtti podd." **5** Tacheanch bhavamni Tacher visvas dhorlonam. **6** Jezun tankam mhonnlem: "Mhozo yell azun paunk na, punn tumcho vell sodanch paulolo asa. **7** Sonvsarachean tumcho dvêk korunk zaina, punn to Mhozo dvêk kortach, kiteak Hanv tachim kortubam vaitt mhonn govai ditam. **8** Tumi porbek vachat; Hanv hê porbek vochonam kiteak Mhozo vell azun paunk nam". **9** Oxem mhonnun to Galileiant raulo.

Jezu Tombonchê Porbek Veta

10 Pun Tache bhav porbek vetoch Apunn-ui gelo, ugtteponnim nhoi punn konnak kollonastana. **11** Porbechea disa Judev Taka sodtale ani mhontale: "To khôni asa?" **12** Ani Tachê vixim lok zaitem futfuftalo. Konn mhonno: "To boro monis". Ani konn mhonno: "Nam, To lokak fosoita". **13** Toripunn Judevanchê bhirantin konn Tachê vixim sobhêmalar uloi naslo. **14** Porob modem-xi pautoch, Jezu Devmondirant gelo ani xikounk laglo.

15 Hem polleun Judev ojav zaun mhontale: "Haka zannvai khôichi re? Xikxonn kâi na taka", **16** Jezun tankam portipall kelo: "Mhoji xikovnn Mhoji nhoi, punn Mhaka pattoila Tachi; **17** konn Tachi khuxi korunk raji asa zalear, Mhoji xikovnn Devachi vô Mhojeach monantli, tem taka kollon ietelem. **18** Zo konn aplêch osttongim uloita, to aplich vhoddvik sodta; punn zo konn apnnak dhaddla tachi vhoddvik sodta, to sota pormonem cholta; oslea mon'xa sovem lottikponn nam. **19** Moizesan tumkam somurt dilea ki na? Toripunn tumchê modlo konnuch somurt samballina. Kiteak mhonn Mhaka jivexim marunk sodtat?" **20** Lokan mhonnlem: "Tujer devchar bosla! Konn Tuka jivexim marunk sodta?" **21** Jezun tankam zap dili: "Hanvem ek kam' kelam, ani tem polleun tumi sogott ojav zatat. **22** Moizesan tumkam sunôt korcho kaido ghalo (ti Moizesa koddchi mhonn nhoi, punn purvozam koddchi ailea) ani Son'vara disa tumi mon'xachi sunôt kortat, **23** Moizesachi somurt moddina zaunk konneka mon'sachi Son'vara disa sunôt zata zalear, Hanvem Son'vara disa eka mon'xachem sogllem ang borem kelam dekhun tumi kiteak Mhaka zolltat? **24** Tonddak polleun nit korinakat, punn promannikponnan nit korat".

[Jezu Obhixikt Zait?](#)

25 Jeruzaleantleam kâi zannamnim mhonnlem: "Jivexim marunk sodtat to monis ho nhoi? **26** Ani ho polle to sot'ten, uloita ani te taka kâich mhonnonant! Ho khoreponnim Krist mhonn amcheam vhoddilank kollon ailam gai? **27** Tori ho khôicho to ami zannonv; punn Krist dixtti poddtolo tedna, to khoicho to konnak kollchem na." **28** Dekhun Devmondiant xikoitana Jezun vhoddlean mhonnlem: "Tumi Mhaka ollkotat, ani Hanv khôicho ailam, tem-i tumi zannot? Punn Hanv Mhojêch osttongim ieunk nam; Mhaka pattcila To sotevont, ani Taka tumi olkhonant. **29** Hanv Tachê thaun ailam ani Tannem Mhaka pattoila dekhun Hanv Taka ollkotam". **30** Te Taka dhorunk sodtale; punn konnench Tacher hat ghalunk nam kiteak Tacho vell azun paunk naslo. **31** Tori loka modlean zaitamnim Tacher visvas dhorlo; tãnnim mhonnlem; "Krist ietolo tednam, ho monis korta tachê-vôn odik chôdd khunna kortolo gai?"

Jezuk Dhorunk Chovkidarank Pattoitat

32 Tachê vixim futfutun lok osleo gozali korta mhonn Farizevannim aikolem. Porom' — Iadnikannim ani Farizevannim Taka dhorun haddcheak chovkidarank pattoile. **33** Tednam Jezun mhonnlem: "Anink ilo vell Hanv tumchê modem asam ani uprant Mhaka pattoila Tachê-xim vetam; **34** tumi Mhaka sodteleat, punn Hanv tumkam mellchona. Hanv asam thõi tumchean ieunk zaina". **35** Judevannim ekamekak mhonnlem: "Amkam mellona zauncheak ho khõi Vochunk korta gai? Zõi videxeam modem amche lok ximpoddla, thõi videxeank xikovnn diunk vetolo gai? **36** 'tumi Mhaka sodteleat ani Hanv tumkam mellchona', ani Hanv asam thõi tumchean ieunk zaina': oxem to mhonnta tacho ôrth kitem?"

Jivea Udkachi Zhôr

37 Porbechea nimannea ani dobajik disa, ubo ravun Jezun vhoddlean mhonnlem "Konnak zôr tan laglea tannem Mhojê-xim ieuchem, **38** ani Mhojer visvas thevta tannem pieunchem". Povitr Pustok oxem mhonnta: Tachê bhitor-leo udkacheo zhorì ghosghoxit vhanvteleo". **39** Jim konn Jezucher visvas thevtelim aslim, tankam Atmo mellcho aslo, hache vixim Tannem oxem mhonnlem. Jezu azun mhoimevont zaunk naslo, dekhun Atmo azun naslo.

Loka Modem Futt

40 Him utram aikun kãi zannamni mhonnlem: "Khorennch ho êk provadi". **41** Dusreamni mhonnlerd: "Hoch to Krist". Punn herannim mhonnlem: "Krist Galileiantlo ieum-iet? **42** Krist Davidachê sonstintlo ani Davidachea Belea nogrant ietolo mhonn Povitr Pustokar na?" **43** Oxi, Tachê vixim loka modem futt poddli. **44** Kãi zann Taka dhorunk sodtale, punn konnench Tacher hat ghalunk na.

Judevancheam Vhoddilancho Ovisvas

45 Tednam chovkidar Porom-Iadnikam ani Farizevam sorxim portun gele. Hännim tankam mhonnlem: "Tumi Taka kiteak dhorun haddunk nam?" **46** Chovkidaramni mhonnlem: "Ho monis uloita tê bhaxen kodinch konn ulounk na!" **47** Farizevamni tankam zabab dilo: "Tumi-i fosovleat kitem?" **48** Vhoddilantlea ani Farizevantlea konnem tori Tacher visvas dovorlo mhonn asa? **49** Punn ho lok xastrachi ollok naslolo, padd poddlolo!" **50** Tanchê modem Nikodem aslo, Jezu-xim adim ailolo to; tannem tankam mhonnlem: **51** "Eka mon'xachem poilem aikolea bogor, ani to kitem korta tachi ollok ghetlea xivai, amchem xastr tachi monsubi korta zait?" **52** Tännim mhonnlem: "Tum-i bi Galiliekar? Chovkoxi korun polle ani tuka kollon ietelem ki eklo-i Provadi Galileiantlo upzona. **53** Te ap-aplea ghora poitole.

Podvarant Sampoddeleli Bail

8:1 Ani Jezu Ajetinachea Dongrar kaddun gelo. **2** Ani bhov sokallim To novean Devmondirant ailo; soglo lok Tachê-xim zomlo ani bosun To tankam xikounk laglo. **3** Dhormxastreamnim ani farizevamnim pordvarant sampoddeleê ekê bailek haddli ani modem ubi keli. **4** Tännim Taka mhonnlem: "Guruji, hi bail atanch pordvarant sampoddelea. **5** Xastrant Moizesan osleank fatraun marcheak amkam formailam. Tor tum kitem mhonnta?" **6** Tacher boglantt ghalunk ek koslem-i nib sodun kaddcheak tännim oxem mhonnlem. Voddôv ghalun Jezu Aplea bontan zomnir borounk laglo. **7** Ani te Tachê kodde vicharit raule dekhun, ubo raun Tannem tankam mhonnlem: "Tumchê modem zaka patok nam, tannem ticher poilo fator marche". **8** Anink êk pavtt voddôv ghalun To zomnir boroit raulo. **9** Hem aikun, te soglle, eka pattlean eklo, koddсорun gele, odik zannte te poile. Ekloch urlo Jezu ani modem ubi asli thôch, ti bail. **10** Novean nitt zaun Jezun tika mhonnlem: "Bai, te khôï gele? Konnench tujer khastichem formonn marunk na?" **11** Tinnem mhonnlem: "Konnench na, Saiba". Ani Jezun mhonnlem: "Hanv-ui tujer khastichem formonn marina; voch ani hea fuddem anink patok korum naka".

Jezu Sonvsaracho Uzvadd

12 Uprant Jezun novean tanchê kodde uloun mhonnlem: "Hanv sonvsaracho uzvadd, Mhozo pnttlav korta to kallokant cholchona, punn taka jivitache uzvadd astolo." **13** Tedna Farizevamni Taka mhonnlem: "Tum Tujêch vixim govai ditai; Tuji govai khori nhoi". **14** Jezun portipall kelo: "Hanv Mhojêch vixim govai ditam zalear-ui, Mhoji govai khori; karann, Hanv khôicho ailam ani khôî vetam tem Hanv zanno; punn Hanv khôicho ailam ani khôî vetam tem tumi nokllot. **15** Tumi masa-kuddichê nodren mon'subi kortat; Hanv konnachich mon'subi korinam. **16** Punn mon'subi korin zalear Mhoji mon'subi khori: kiteak Hanv ekloch nam: Zannem Mhaka pattoila To Mhozo Bap Mhojê borobor asa. **17** Doganchi govai khori mhonn tumchea Xastrant boroilelem asa. **18** Hanv Mhojêch vixim govai ditam, ani Zannem Mhaka pattoila to Mhozo Bap Mhojê vixim govai dita". **19** Tea pasot tânnim Taka mhonnlem: "Tuzo Bap? Khôî asa rê to?" Jezun zap diun mhonnlem: "Tumi Mhaka ollkenant ani Mhojea Bapak-ui ollkonant; tumi Mhaka ollkol'lo zalear, Mhojea Bapak-ui ollkotele asleat". **20** Him utram Devmondiant xikoitana dhorm-dananchê pettê-xim To uloilo; punn Tacho vell azun paunk naslo dekhun konnêch Taka dhorlona.

Hanv Vetam thôî Tumchean Ieunk Zainam

21 Anink êk pavtt Tannem tankam mhonnlem: "Hanv chol'lom, ani tumi Mhaka sodteleat ani tumchea patkan tumi mortealeat; Hanv vetam thôî tumchean ieunk zainam". **22** Judevannim mhonnlem: "Hanv vetam thôî tumchean ieunk zaina' oxem to sangta mhonntoch, to aploch jiv ditolo mhonn to sangunk sodta gai?" **23** Tannem tankam mhonnlem: "Tumi sokoile, Hanv voilo; tumi hea sonvsarantle, Hanv hea sonvsarantlo nhoi. **24** Tumi tumcheam patkannim mortealeat mhonn Hanvem tumkam sanglam, kiteak Asa To Hanvuch mhonn tumi sotmanina zaxat zalear, tumcheam patkannim tumi mortealeat". **25** Tânnim Taka mhonnlem: "Tum konn tor?" Jezun tankam zabab dilo: "Poilinch thaun Hanvem tumkam

sanglam toch. **26** Tumchê vixim sangchem ani nivaddchem zaitem asa; punn Mhaka pattoila To sotevont, ani jem Hanvem Tachê koddsun aikolam tench Hanv sonvsarak sangtam". **27** To Bapachi khobor sangta mhonn te somzunk nant. **28** Tea pasot Jezun mhonnlem; "Tumi Mon'xachea Putak ubarteleat tedna tumkam kollon ietelem ki Asa To Hanvuch, ani Mhojêch osttongim Hanv kâi korina, punn zoxem Bapan Mhaka xikoilam toxem Hanv uloitam. **29** Ani Zannem Mhaka pattoila To Mhojê sovem asa; Tannem Mhaka eklo sanddunk na, kiteak Taka man'ta tench Hanv sodam kortam". **30** To oxem 'uloilo tedna, zaiteamnim Tacher visvas dovorlo.

Svotontr ani Gulam' Monis

31 Apnacher visvas dovorlo team Judevank Jezun mhonnlem: "Tumi Mhojea utra pormonnem cholxat zalear tumi Mhoje khore xis zateleat. **32** Ani tumkam sot kollon ietelem ani sot tumkam svotontr kortelem". **33** Tãnnim Taka mhonnlem: "Ami Abrabamachi sonsôt, ani konnachech gulam' ami kednanch zaunk nanv, 'Tumi Svotontr zateleat' oxem tum koso mhonntai tor?" **34** Jezun tankam portipall kelo: "Hanv tumkam sot sangtam, patok korta to patkacho gulam'. **35** Gulam sodanch ghorant uronam; put to sodanch ghorant asta. **36** Hea pasot Put zôr tumkam svotontr korit, tor tumkam khorich suttkâ melliteli. **37** Tumi Abrahamachi sonsôt mhonn Hanv zannom; tor Mhojim utram tumchê bhitor rigonant dekhun tumi Mhozo jiv kaddunk sodtat. **38** Jem Hanvem Mhojea Bapa sovem dekhlam tem Hanv sangtam, ani jem tumim tumchea bapaichem aikolam tem tumim kortat". **39** Tãnnim Taka portipall kejo; "Abraham' amcho bap". Jezun tankam mhonnlem: "Tumi Abrahamache put zal'le zealear, jem Abrahaman kelem tem tumi kortele asleat. **40** Punna Deva koddsun aikol'lem sot Hanvem tumkam sanglam, tori astana tumi Mhozo jiv kaddunk sodtat. Abrahaman oxem korunk nam. **41** Tumcho bapui korta toxench tumi kortat". Tãnnim Taka mhonnlem: "Kam'charan ami zolmak ieunk nanv; amkam ekloch Bap asa, to Dev". **42** Jezun tankam mhonnlem: "Dev tumcho Bap zal'lo zalear, tumi Mhozo mog kortele

asleat, kiteak Hanv Deva thaun upzalam ani ailam; Mhojêch khuxen Hanv ieunk nam. Punn Tannem Mhaka dhaddla. **43** Hanv sangtam tem tumi kiteak somzun ghenant? Kiteak Mhojem utor tumchean kanar gheunk zainam? **44** Tumcho bap devchar, ani tumchea bapaik zai tem korunk tumchi khuxi. Mudlak thaun to prannghatki, ani taka ani sotak poddona, kiteak tachê sovem sot nam. To lottikponnam sangta tednam aplea soimba pormonnem uloita, kiteak to fottkiro ani fottincho bapui. **45** Punn Ham sot uloitam dekhunuch, tumi Mhojer visvas dovrinant. **46** Tumche bhitorlo konn-ui Mhaka patok asa mhonn dakhoit. Hanv tumkam sot sangtam zalear, tumkam kiteak Mhozo visvas nam? **47** Zo Devacho, to Devachim utram aikun ghetta; tumi Devache nhoi dekhun, tumi tim aikun ghenant".

[Jezu ani Abraham](#)

48 Judevamnim Taka portipall kelo: "Tum Samariekar ani Tujer devchar bosla, oxem ami mhontany tem sarkem zalem nam?" **49** Jezun portipall kelo: "Mhojer devchar nam, punn Mhojea Bapak Hanv man ditam ani tumi Mhaka beman kortat. **50** Tori Hanv Mhojich vhoddvik sodinam; ti sodtolo ani nit kortolo konneklo asa. **51** Sot tem sangtam, zo konn Mhojem utor samballta to kodinch morchona". **52** Judevamni Taka mhonnlem: "Tujer devchar asa mhonn atam amkam sarkem koll'lem. Abraham melo ani provadi-i morum gele; ani Tum amkam sangtai: 'Zo konn Mhojem utor samballta to kodinch morchona!' **53** Amcho bap Abraham morun gelo, tachê poros Tum vhôdd kitem? Ani provadi-i morun gele! Tum apunn konn mhonn sangunk sodtai?" **54** Jezun portipall kelo: "Hanv Mhojich vhoddvik korin zalear Mhoji vhoddvik kâich nhoi; Mhoji vhoddvik korta to Mhozo Bap, tumi tumcho Dev mhontat Toch. **55** Tori tumi Taka ollkunk nam; punn Hanv Taka ollkotam; Taka ollkona mhonn Hanvem mhonnlelem zalear tumchã bhaxen Hanv-ui fottkiro zatolom; punn Hanv Taka ollkotam ani Tachem utor samballtam. **56** Mhozo dis polleunchê axen Abraham' tumcho bap khuxal zalo; tannem to dekhlo ani taka khup anond zalo". **57** Tedna Judevamnim Taka mhonnlem: "Tuka azun pon'nas vorsam zaunk nant, ani tunvem Abrahamak dekhloi?" **58** Jezun tankam

portipall kelo: "Hanv tumkam sot sangtam, Abraham aschê adim Hanv asam". **59** Dekhun tãnnim Tacher marunk fator ukôl'le; punn Jezu liplo ani Devmondiantlo bhair sorlo.

Jezu Zolmachea Kurddeak Boro Korta

9:1 Aplê vatten vetanam Jezun eka zolmachea kurddeak dekhlo. **2** Ani Tacheam xisamni Tachê kodde vicharlem: "Guruji, konnachea patkak lagun ho monis kurddo zolmolo? tachea vô tachea avoi-bapaichea patkak lagun?" **3** Jezun zabab dilo: "Hea mon'xan vô tachea avoi-bapain patok kelem mhonn nhoi, punn Devachim kortutvam tache udexim porgott zaunchim mhonn to oso zolmolo. **4** Disacho uzvadd astanam, Mhaka pattoila Tachim kamam Hanvem korunk zai; rat ieta tedna konnachean vavr korunk zaina. **5** Hanv snvsarant aso-sor, Hanv sonvsaracho uzvadd". **6** Oxem uloitana Tannem zomnir luti uddoili, lutien mati kaloili, ani kaloileli mati kurddeacheam dolleank kaddli, **7** ani taka mhonnlem: "Voch ani Siloamachê tollient dhu (Siloam' mhongê Dhaddlolo". Kurddean vochun dhulem, ani taka nodor aili, magir to portun ailo. **8** Tachim xeza-samarim ani zãnnim taka adim bhik magtana pollel'lo, tim mhonnunk laglim: "Bhik magunk bostalo to ho nhoi?" **9** Konn-konn mhonntalim: "Hoch to"; dusrim mhonntalim: "Kodinch nam, punn bo tachê bhxen dista" Tannem mhonnlem: "Hanvuch to". **10** Tãnnim taka vicharlem: "Tuje dolle koxe ugoddle?" **11** Tannem zabab dilo: 'Jezu nanvachea mon'xan mati kaloun mhojeam dolleank kaddli ani mhaka mhonnlem: 'Siloam" tollient vochun dhu'. Hanvem dbulem ani mhaka nodor aili". **12** Tãnnim taka mhonnlem: "To khõi asa?" Tannem zap dili: "Hanv nokllom".

Farizev Choukoxi Kortat

13 Adim kurddo asleak tãnnim Farizevam-xim haddlo. **14** Jezun mati kaloun tache dolle ugoddlele to dis Son'var aslo. **15** Taka nodor aili gai mhonn Farisevannim novean vicharlem. Ani tannem tankam mhonnlem: "Tannem kaloileli mati mhojeam dolleank kaddli, hanvem dhulem ani atam

mhaka dixtti poddta'. **16** Farizevantleam kãi zannamnim mhonnlem: "Ho monis Devacho nhoi. To Son'var pallina". Punn dusreamnim mhonnlem: "Patki monis osleo khunna koxeo korunk xokot?" Tanchê modem vêg-vêgllim motam zalim. **17** Dekhun anink êk pavtt kurddea mon'xak mhonnlem: "Tuje dolle ugôddleat tachê vixim tum kitem mhonntai?" Tannem sanglem: "To êk provadi". **18** To kurddo aslolo ani magir taka nodor aili mhonn Judev sotmanina zale; dekhun tedna tachea avoi-bapaik apoun haddun, **19** tânnim tanchê kodde vicharlem: "Ho tumcho put? to kurddo zolmololo mhonn tumi sangtat to atam koso polleta tor?" **20** Tachea avoi-bapain zap dili: "Ho amcho put ani to kurddo zolmololo mhonn ami zannanv; **21** punn to atam koso polleta tem ami nokllonv, ani konnem tache dolle ugôddleat tem-i bi ami nokllonv; tachê kodde Vicharat; taka apli pirai asa; to aplem sangtolo". **22** Tacho avoi-bapui Judevank bhietalo dekhun tânnim oxem sanglem; kiteak to Krist mhonn konnem-imanun ghetlem zalear, taka devosthanantlo bhair ghalcho mhonn tânnim tharailelem. **23** Tea pasot tachea avoi-bapain mhonnlem: "taka apli pirai asa, tachê kodde vicharat". **24** Tedna adim kurddo aslelea mon'xak tânnim dusrê pavtti apoilo ani taka sanglem: "Devachi vakhann'ni kor; to monis patki mhonn ami zannonv". **25** Tannem portun sanglem: "To patki zalear mhaka khobor nam; ek mat hanv zannom: hanv adim kurddo aslom punn atam mhaka dixtti poddta". **26** Tânnim taka vicharlem: "Tannem tuka kitem kelem? Tuje dolle Tannem koxe ugôddle?" **27** Tannem tankam zabab dilo: "Hanvem tumkam atanch sanglam, ani tumi tem kanar ghenant. Anink ek pavtt kiteak aikunk sodtat? Tumi-i tache xis bizaunk sodtat?" **28** Te taka oxe hinddsunk lagle. "Tum za tacho xis! ami Moizesache xis! **29** Dev Moizesa kodde uloilo mhonn ami zannonv, punn ho monis khôicho aila tem ami nokllonv." **30** Tea mon'xan zabab diun mhonnlem: "Ojap tem hem! To khôicho aila to tumi nokllot, ani tori tannem mhoje dolle ugôddle. **31** Dev patkeanchem aikonam mhonn ami zannonv, punn konn Devachi bhokti korta ani Tachi khuxi pallta zalear, Dev tachem aikota. **32** Sonvsar ghoddleleak konnem kurddo zolmol'leache dolle ugôddleat mhonn kodinch aikunk nam. **33** Ho monis Devacho nhoi aslo zalear, tachean kitench korunk zaunchem naslem". **34** Tânnim taka portipall kelo: "Tum

nibel patkant zolmolai ani amkam xikounk ailai?' Ani tãnnim taka bhair ghalo.

Otmik Kurddeponn

35 Tãnnim taka bhair ghalo mhonn Jezuchea kanar poddlem, ani Taka to mell'lo tednam Jezun taka vicharlem: "Tum mon'xachea Putacher visvas dovortai?" **36** Tannem portun zap dili: "Saiba, hanvem Tacher visvas thevunk, to konn to mhaka sang". **37** Jezun mhonnlem: "Tunvem Taka dekhilai ani tujê lagim uloita Toch to". **38** Tannem mhonnlem: 'Saiba,' hanv visvas dovortam". Ani pãiam poddun tannem Jezuk nomoskar kelo. **39** Jezun mhonnlem: "Nit korunk Hanv hea sonvsarant ailam: zankam dixtti poddonam tankam nodor mellcheak ani zankam dixtti poddta tim kurddim zauncheak Hanv ailam. **40** Tachê sorxim asleleam thoddeam Farizevannim hem aikun Taka mhonnlem: "Ami-i kurdde bi?" **41** Jezun tankam mhonnlem: "Tumi kurdde zal'leat zalear tumkam guneany ascho naslo; 'punn amkam dixtti poddta' oxem tumi mhonntat dekhun, tumi patkantuch asat".

Gottheachi Vopar

10:1 Hanv tumkam sot sangtam; zo mânddranchea gottheant darantlean nhoi punndusrê vatten bhito sorta to chôr ani nagovno; **2** punn zo darantlean bhitor sorta to mânddrancho gonvlli. **3** Taka dar-rakhnno dar ugôddta; mânddram tacho tallo aikotat ani apleam mânddrank to ap aplea nanvan ulo korta ani tankam bhair vhorta. **4** Apleam mânddrank bhair haddtoch to tanchê fuddem cholta ani mânddram tacho tallo ollkhotat dekhun tachê pattlean vetat. **5** Porkea pattlean tim vochonant, punn tachê sorxilim tim pollun vetat kiteak porkeancho tallo tim ollkhohat". **6** Jezun tankam hi vopar sangli, punn jem To tankam mhonntalo tacho ôrth tankam mell'lona.

Jezu Boro Gonvlli

7 Dekhun Jezun anink êk pavtt tankam mhonnlem: "Hanv tumkam sot sangtam, Hanv mênddranchem dar. **8** Mhojê adim a aileat te sogott chor ani nagovne; punn mênddramnim tankam lêkhunk nam. **9** Hanv dar; Mhojeantlean zôr konn bhitor sorot tachem taronn zatelem, ani to bhairbhitor sortolo ani taka chorov mellto. **10** Chôr ieta tofokot chorunk, marun uddounk ani ibadd korunk ieta: Hanv ailam to tankam jivit melloun diunk ani tem tankam subham' ponnann melloun diunk ailam. **11** Hanv boro gonvli. Boro gonvli mênddram pasot aplo jiv dita. **12** Gonvli nhoi ani zachim khaxachim mênddram nhoi, toslo muxarekar landdgo ieta to dekhta, ani mênddrank sanddun par kaddta; ani landdgo tankam dhorun vhorta ani duspottaita. **13** To muxarekar ani taka mênddranchem kâi poddunk nam, dekhun to pollun veta. **14** Hanv boro gonvli: **15** Zoso Bap Mhaka ollkota ani Hanv Bapak ollkotam, **14** toso Hanv Mhojeank ollkotam ani Mhojim tim Mhaka ollkotat, **15** ani Hanv Mhojeam mênddram pasot Mhozo jiv ditam. **16** Ani Mhaka anink-ui mênddram asat; tim hea gottheantlim nhoi; tankam-i Hanvem haddunk zai. Tim-i Mhozo tallo aikotelint. Ani oso êkuch hind zatolo ani ekuch gonvli. **17** Hanv Mhozo jiv ditam ani uprant to portun ghetam dekhun, Bap Mhozo mog korta. **18** Konn Mhozo jiv kaddina, punn Mhojêch khuxen Hanv mhozo jiv ditam. Mhozo jiv diunk Mhaka podvi asa ani to portun gheunk-ui Mhaka podvi asa; hi adnea Mhojea Bapan Mhaka dilea." **19** Heam utrank lagun anink êk pavtt Judevam modem vêg-vêgllim motam zalim. **20** Tanchê modleam zaiteamnim mhonnlem: "Tacher devchar bosla, tachi mô't firlea; tumim kiteak aikotat?" **21** Dusreamnim mhonnlem: "Devchar laglolo monis oso uloinam Devchar kurddeanche dolle ugte korunk xokta?"

Judev Jezuk Patt Volltat

22 Hinvallachea somoiar Jeruzaleant Bhettovnnechi Porob choltali; **23** Devmondirant Solomonachea Tarangnant Jezu bhonvtalo. **24** Tednam Tachê bhonvtonnim ekthâi zaun, Judevamni Taka mhonnlem: "Kedna porian Tum amkam dubhavan dovortoloi? Tum Krist zalear, amkam sarkem sang". **25** Jezun tankam portipall kelo: "Tumkam Hanvem sanglam

ani tumi sotmaninant. Mhojea Bapachê nanvim Hanv kortam tim kamam Mhojê vixim govai ditat; **26** punn tumi sotmaninant, kiteak tumi Mhojeam mênddrantle nhoi. **27** Mhojim mênddram Mhozo tallo aikotat, ani Hanv tankam ollkotam, ani tim Mhozo pattlav kortat; **28** ani tankam Hanv sasmnagem jivit ditam, ani tim kodinch ibadd zaunchimnant, ani tankam Mhojeam hatantlim konn kaddun vhorchona. **29** Mhojea Bapan tim Mhaka dileant, To sogttam poros vhôdd, ani Mhojea Bapachea hatantlim tankam konnacheanuch kaddun vhorunk zainam. **30** Hanv ani Bap ekuch". **31** Tednam Jezuk fatraunk Judevamnim novean fator ukôl'le. **32** Jezun tankam sanglem: "Bapachê podven zaiteo boreo kornnio Hanvem tumcheam dolleam mukhar korun dakhoileat; tantlê khôichã kornnã pasot tumi mhaka fatraunk sodtat?" **33** Judevamnim Taka zabab dilo: "Borê kornnek lagun ami Tuka fatraunk sodinanv, punn Tujê devnindê pasot: kiteak Tum monis zaun Apunn Dev mhonn sangtai". **34** Jezun tankam zap dili: "'tumi dev mhonn Hanv sangtam' oxem tumchea Xastrant boroilelem asa ki nam? **35** Povitr Pustokantlem utor moddo nozo: mhonntoch, zankam Devagem utor paulam tankam tumchem Xastr 'dev' mhonnta; **36** ani Bapan Mhaka sonvskarla ani sonvsarant dhaddla astanam, tori Hanv Devacho Put mhonn Hanvem sanglam dekhun, tumchean mhaka 'tum devninda kortai' koxem mhonnun ieta? **37** Hanv Mhojea Bapachêo kornnio korinam zalear tumi Mhojer visvas dorum nakat; **38** punn Hanv teo kortam zalear, zori tor tumi Mhojer visvas thevinant, team kornniancher tori visvas dovrat, ani oxem Bap Mhojê sovem asa ani Hanv Bapa sovem asam mhonn manun gheiat ani hem tumchea monant odik-odik rigum-di". **39** Tea vellar Taka novean dhorunk sodtale, punn To tanchea hantantlo suttun gelo. **40** Juanv poilim Jordana poltoddî snan ditalo thôî Jezu porot vochun raulo. **41** Zaiteam zannamnim Tachê-xim, ieun mhonnlem: "Juanvan koslich khunna korunk nam punn hea mon'xa vixim tannem sanglam titem-i khorem zalem". **42** Ani zaiteamnim Tacher visvas thevlo.

Lazaragem Moronn

11:1 Lazar nanvacho konneklo monis piddent aslo; to Maria ani tichi

bhoimn Marta, hanchê borobor Betania ganvant rautalo. **2** Hê Marien Somiak pormollachea telan makhlo, ani Tache pã apleam kensamnim puslele. Ticho bhav Lazar boro naslo. **3** Dekhun bhoimnimni Jezuk sangun dbaddlem: "Somia, Tuzo mogacho ixtt boro nam." **4** Hi khobor aikun Jezun mhonnlem: "Hê piddent to morchona; ti Devachea manak ailea, tichê vorvim Devachea Putak mhoima mellunk zai!" **5** Marta, tichi bhoimn Maria ani Lazar, hancho Jezu mog kori. **6** To boro nam mhonn Taka khobor pauli; tori aslo têch svater Jezu anink don dis raulo. **7** Tea uprant Tannem xisank mhonnlem: "Anink êk pavtt Judeiant vochum-ia". **8** Xisamnim zabab dilo: "Guruji, niktech porian Judev Tuka fatraunk kortale, ani Tum porot thõ vetai?" **9** Jezun portipall kelo: "Eka disak bara tas asat ki nam? Disacho cholta tache pã addollnant kiteak to hea sonvsaracho uzvadd dekhta. **10** Punn konn ratcho cholta zalear tache pã addolltat kiteak taka uzvadd nam!" **11** Oxem uloun zatoch, Tannem tankam mhonnlem: "Amcho ixtt Lazar nidla, punn Hanv taka utthouk vetam". **12** Xisamnim Taka vicharlem: "Somia, to nidla zalear boro zatolo". **13** Jezun tachea mornnachi khobor kel'li, punn To nidechea visovachi khobor sangtalo mhonn tankam dislem. **14** Tednam Jezun tankam sarkem sanglem: "Lazar mela; **15** ani Hanv thõ naslom mhonn, tumchê pasot khuxal zatam, tumcho visvas ghott zauncheak: punn tanger vochum-ia". **16** Zonvlllo mhonnlelea Tomas anpleam vangddeam xisank mhonnlem: "Ami-i vochum-ia, Tache bori ami-i morum-ia".

[Jezo Jivontponn ani Jivit](#)

17 Jezu paulo tednam, Lazarak foddant ghalear char dis zal'le. **18** Betania Jeruzaleak laginch aslem, sumar tin kilometranchi vatt. **19** Ani zaite Judev Martak ani Mariek, tanchea bhava pasot, pacharunk ailele. **20** Jezu ieta mhonn aikun, Marta Taka mellunk geli punn Maria ghorant bosun rauli. **21** Martan Jezuk mhonnlem: "Saiba, Tum hangasor asloi zalear, mhozo bhav morcho naslo. **22** Ani azun porian Tum Deva lagim magxi titem-i Dev Tuka ditloch mhonn hanv zannom". **23** Jezun tika mhonnlem: "Tuzo bhav novean jivo zatolo". **24** Martan taka porot

mhonnlem: "To nimannea disa, jivontponnanchea somoiar, novean jivont zatolo mhonn hanv zannom. **25** Jezun tika portipall kelo: "jivontponn ani: jivit Hanvuch. Zo komn Mhojer visvas dovorta, to melo-i zalear jivo astolo **26** ani zo komn jivo asa ani mhojer visvas dovorta to sasnak morchona. Hem tum sotman'tai?" **27** Tinnem taka mhonnlem: "Hoi, Saiba, sonvsarant ieuncho aslo to Krist Devacho, Put to Tunch mhonn hanv sotman'tam"

Jezu Roddta

28 Oxem mhonntoch, ti aplê bhoinnink apounk geli, ani tika lhuvan mhonnlem: "Guruji hanga asa ani tuka aodta". **29** Hem aikun, ti rokddich utthli ani Tachê sorxim geli. **30** Jezu azun gramant paunk naslo, punn Marta Taka mell'leli thõich aslo. **31** Tika ghorant buzvonm ditale te Judev, Maria veginch utth'ta ani bhair veta tem polleun, ti fonda sorxim roddunk veta mhonn chintun, tichê pattlean gele. **32** Jezu aslo thõi pautoch, Taka polleun Maria Tacheam pãiam poddli; tinnem mhonnlem: "Saiba, Tum hanga aslo zalear mhozo bhav morcho naslo". **33** Maria ani tichê sangatim ailele te Judev roddtale te polleun, Jezu bhov khontibhorit zaun, apunn-ui soglloch thorthorlo. **34** Tannem vicharlem: "Taka tumi khõi ghala?" Tãnnim Taka sanglem: "Saiba, ie ani polle". **35** Jezu roddlo. **36** Dekhun Judevamni mhonnlem: "Polleiat, ho tacho kitlo mog kori!" **37** Punn tanchê bhitorleam thoddeannim mhonnlem: "Tannem kurddeache dolle ugôddle, tor Tachean haka mornantlo nivarunk zai naslo?"

Jezu Lazarak Panorjivont Korta

38 Tednam novean khonticho huskar soddun Jezu somadhi-xim paulo; ti êk dhôl koxi asli ani tichea tonddar êk fatôr ôddleli. **39** Jezun mhonnlem: "Fator kuxin kaddat". Mel'leachê bhoinnin Martan Taka mhonnlem: "Saiba, taka char dis zale, atam taka ghann marteli". **40** Jezun tika sanglem: "Tum visvas dborxi zalear Devachi mhoima dekhtelii mhonn Hanvem tuka sangunk nam?" **41** Mhonntoch tãnnim fatôr kuxin kaddun dovorli. Tednam dolle voir laun Jezun mhonnlem: "Bapa, Mhojem

aikoleim dekhun Tuje upkar atthoitam. **42** Mhojem sodanch aikotai mhonn Hanv zannom aslom, punn hanga asleam pasot Hanv oso uloilam, Tunvem Mhaka dhaddlai mhonn tãnnim sotman'cheak". **43** Hem mhonntoch To vhoddlean oso uloilo: "Lazar, bhair sor!" **44** Melolo to bhair ailo, tache hat ani pãï faliiamnim bandlele, ani tachem tondd rumalan pangurlelem. Jezun tankam sanglem: "Tache bandpas soddat, taka vochum-di".

Sanedrin Jezuk Marunk Tharav Gheta

45 Tannem keelem tem polleun, Mariê-xim ailele team Judevantleam zaiteam zannamni Tacher visvas thevlo. **46** Punn tanchê bhitorleam kãï zannamnim Farizevam-xim vochun Jezun keelem tem tankam kolloilem. **47** Mhonntoch Porom'-Iadnikamni ani Farizevamni apli sobha bhôrli. Tãnnim mhonnlem: "Ho monis zaiteo khunna korun dakhoita. Ami kitem kortanv? **48** Ami taka osoch soddlo zalear soglo lok Tacher visvas dhortolo, ani Romi odbikari ieun amchea Devmondiracho ani amchê porjecho bhosm kortele". **49** Tanchê modlo eklo Kaifas nahvacho, tea vorsacho Porom-Iadnik aslo tannem tankam mbonnlem: "Tumi kãich somzonant. **50** Soglea raxtracho bhosm zaunchê poros, porjê pasot eklo melear odik borem mhonn somzochnant". **51** Hem tannem apleach monantlem mhonnlem nam; punn tea vorsacho Porom-Iadnik koso tannem oxem bhakit kelem, ki Jezu porjê pasot morcho aslo, **52** ani nhõich porjê pasot punn Devacheam ais-pois ximpoddleam bhurgeank zoma korun êk korcheak **53** Tea disa thaun Taka jivexim marunk te ievjitala. **54** Dekhun Jezu Judevam modem ugteponnim bhonvonam zalo, punn thõisorlo bhair sorun oronnea lagim aslelea prantant, Efraim' nanvachea xarant gelo ani thõi Apleam xisam borobor raulo. **55** Judevanchi Paskanchi Porob lagim pauleli. Apli xudhi korcheak zaito lok ganv-ganvam thaun Jeruzaleak gel'lo. **56** Te Jezuk sodtale, ani Devmondirant ekamekak mhonntale: "Tumkam kitem dista? To porbek ietolo ki nam?" **57** Taka dhorchê khatir Porom-Iadnikamni ani Farizevamni oso hukum ghal'lo, ki Jezu khõi asa to konnak khohor asot zalear apnnank tem kollounchem.

Maria Jezuk Makhta

12:1 Paskanchê Porbek sô dis asat mhonnlear, Jezu Betaniek ailo; Tannem meleantlo jivont kel'lo to Lazar hanga rautalo. **2** Thõi jeyonn kelem; Marta poramôs kortali ani Tachê bori jevnnak bosleam modem Lazar aslo. **3** Osol zotamanxechem chodd molachem êk rat-bhôr pormollit tel gheun, Jezuche pâi makhle ani apleam kensamni te pusle, ani telachea domdomit pormollan ghor bhorlem. **4** Tednam Tacheam xisam modlo eklo, Tacho ghat ghetolo aslo to, Judas Iskariot, hannem mhonnlem: **5** "Hem tel tin'xin denarank vikun, te duddu durbollank dium nozo asle?" **6** Taka durbollanchem poddlele mhonn nhoi, punn to chôr aslo dekhun tannem toxem mhonnlem; tachê lagim pôngtichi gantt astali dekhun, tantunt ghaltale tem to apnnak kaddi. **7** Jezun mhonnlem: "Tika kimar korum nakat, Mhaka purpachea disak tinnem ho pormol samballocho aslo. **8** Dublle sodanch tumchê modem asat, punn Hanv tumchê modem sodanch aschonam.

Judev Lazarak Marunk Kortat

9 Jezu thõi asa mhonn Judev lokantleamz aiteam zannank koll'lem. Mhonntoch te thõi aile, Jezukuch polleunk mhonn nhoi, punn Tannem meleantlo jivont kel'lea Lazarak-ui polleuncheak. **10** Mhonnun Porom-Iadnikannim Lazarak-ui jivexim marcho mhonn tharailem, **11** kiteak taka lagun zaite zann Judev tankam soddun Jezucher visvas thevtale.

Jeruzaleant Jezucho Zoitivont Proves

12 Dusrea disa porbek ailelea zaitea lokan Jezu Jeruzaleak aila mhonn aikolem. **13** Maddanchim chuddtam gheun Taka mellunk to lok bhair sorlo ani oxi bob marunk laglo, "Zoi! Zoi! Sorvesporachê nanvim ieta to, Izraelacho Raza sodoiv!" **14** Ani Jezuk ek Ihan-xem gaddum mell'lem ani tacher To boslo; Povitr Pustokant oxem boroun aslem: **15** "Sionachê dhuvê, bhieum naka; ho polle tuzo Raza ieta, gadvachea poracher bosun

ieta!" **16** Tache xis poilim heo vastu somzolenant; punn jednam Jezu mhoimevont zalo, tednam Tachê vixim oxem boroun aslem mhonn ani Taka oxem kel'lem mhonn tankam ugddas ailo. **17** Lazarak fonddantlo bhair apoilo ani taka jivont kelo tednam Jezu-xim aslo to lok bachê vixim govai ditalo. **13** Heach pasot lokachi vhoddli urpônz Taka mellunk bhair sorli: Jezun hi khunna kel'li mhonn tânnim aikol'lem. **19** Tednam Farizevamni ekamekak mhonnlem: "Pollelem mum? amchem kâich cholona; akho sonvsar Tachê pattlean chol'lo".

[Kâi Videxi Jezuchem Dorxon Magtat](#)

20 Porbechea somoiar, Devak bhôzunk aileleam modem thodde Greg aste. **21** Galileiantlea Betsaidecho Filip, hachê sorxim ieun tânnim oxi magni keli: "Saiba, ami Jezuk polleunk sodtanv". **22** Filipan vochun Andrek sanglem: Andren ani Filipan borobor Jezuk sanglem. **23** Ani Jezun tankam portipall kelo: "Mon'xacho Put mhoimevont zaunebo vell paulo. **24** Hanv tumkam sot sangtam, gonvacho konno zomnir poddun moronam zalear, to tosoch urta; punn morot zalear zaitem pik dita. **25** Zo konn aplea jivacho mog korta, to aplo jiv ibadd korta; ani zo konn hea sonvsarant aplea jivacho dvês korta, to aplo jiv sasnachea jivitak samballta. **26** Konn-ui Mhoji seva korta zalear, tannem Mhozo pattlav korunk zai, ani zõi Hanv asam thõi Mhozo sevok-ui astolo. Konn-ui Mhoji seva korit zalear, Mhozo Bap taka man ditolo".

[Jezu Aplea Mornachi Khobor Korta](#)

27 "Atam Mhojer akant aila. Hanv kitem mbonnum! Bapa, hea vellantlo mhaka nivar, oxem mhonnum? Nam, beach pasot Hanv hea vellak paulam. **28** Bapa, Tujea nanvak mhoima zoddun ghe". Tednam êk sorgincho tallo ailo: "Hanvem Mhojea nanvak mhoima zoddun ghetlea ani porot mhoima zoddun ghetolom". **29** Lagim aslelea lokan ho tallo aikolo ani mhonnlem: Goddgoddo marla". Dusreamni mhonnlem: "Ek devdut Tachê kodde uloila". **30** Jezun portipall kelo: "Ho tallo Mhojê pasot nhoi, tor tumchê

pasot gazla. **31** Atam sonvsarachi mon'subi korcho vell; atam hea sonvsaracho odhikari bhair poddtolo. **32** Ani jednam Mhaka zomni velo unch ubhartit, tednam soglleam mon'xank ôddun haddtolom". **33** Oxem mhonnun Apunn koslê torechem moronn bhogcho aslo, tem Tannem dakhoun dilem. **34** Lokan Taka zabab dilo: "Krist sodankal jivo astolo mhonn ami Xastrantlem aikolam. Mon'xachea Putak ubarunk zai mhonn Tum koso sangtai tor? Moh'xacho Put konn?" **35** Jezun tankam mhonnlem: "Anink iloch vell tumchê sovem uzvadd asa. Uzvadd astanam cholot ravat, nam tor tumi kallokak sampoddtleat; kallokant cholta to apunn khõi veta to nokllo. **36** Tumkam uzvadd astanam uzvaddacher visvas dhorat, ani tumi uzvaddachim bhurgim zateleat".

Judevancho Ovisvas

Oxem sangun, Jezu tanchê sorxilo gelo ani liplo. **37** Zori Tannem itleo khunna tanchê hujir kel'leo, tori tânnim Tacher visvas thevlonam; **38** Izaias provadean sangun dovorlelem tem ghoddon ieuncheak, hem oxem zalem; tannem mhonnlelem tem oxem: "Sorvespora, amcho, nirop konnem manun ghetla? Ani Sorvesporachi sokti konnak dokhol zalea?" **39** Khoreench tanchean sot manunk zalemna, kiteak mholear oxem-i Izaasan sangun dovorlelem: **40** "Tanche dolle Tannem kurdde keleat, ani tanchem kalliz darunn kelam: oxem apleam dolleamnim tim polleunchinant, tim aplea monant somzochimnant, tim Mhojê-xim portun ieunchimnant, ani Hanv tankam borim korchonam". **41** Jezuchi mhoima dekhli tednam Tachê sombondim Izaias oso uloilo. **42** Tori astanam odhikareantleam zaiteam zannamni Tacher visvas dovorlo, punn te hem bhailean dakhoi nasle, kiteak tankam Farizevanchi bhirant asli ani apnnank devosthanantle bhair ghaltit mhonn te bhietale; **43** Karann, Devachê xebaskê-vôn mon'xanchê xebaskechi te odik porva kortale.

Jezuchea Utra pormonneni Mon-subi

44 Jezun vhoddlean mhonnlem: "Mhojer visvas thevta to Mhojeruch nhoi,

bogor Mhaka pattoila Tacher visvas thevat. **45** Ani Mhaka polleta to Mhaka pattoila Taka polleta. **46** Hanv sonvsarant uzvadd koso ailam; dekhun Mhojer visvas dovorta to kallokant urchonam. **47** Konn-ui Mhojim utram aikoleant astanam tim pallinam zalear, Hanv tacher khastichem formonn marinam, kiteak sonvsaracher khastichem formonn marcheak Hanv ieunk nam, punn sonvsarachem taronn korunk ailam. **48** Mhaka lêkhinam ani Mhojim utram manun ghenam, tachi mon'subi kortolo konn eklo asa; jem utor Hanv uloilam tench nimannea disa tachi mon'subi kortelem. **49** Kiteak Mhojêch osttongim Hanv ulounk nam; bogor Hanvem kitem sangchem ani kitem ulounchem tem Mhaka pattoila tea Bapan Mhaka formailam. **50** Ani Tacho hukum' sasnachem jivit mhonn Hanv zannom. Dekhun Hanv uloitam zalear, jem Bapan Mhaka sanglam titlench Hanv uloitam".

Jezu Xisanche Pãi Dhuta

13:1 Paskanchê Porbê adim, Jezu hea sonvsarantlo bhair sorun Bapa-xim vecho Aplo vell paulo mhonn zanno aslo. Tannem sonvsarant asleleam Apleancho mog kel'lo, punn atam sopurnnaien tancho mog korun dakhoilo. **2** Tanchem ratchem jevonn choltalem. Simanvacho put Judas Iskariot, hachean Tacho ghat gheuncho mhonn devcharan monant ghal'lem. **3** Bapan sogllem Aplea hatant dilam, Apunn Deva thaun aila ani Deva-xim veta mhonn zanno zaun, **4** Jezu jevnavelo utthlo, ani Aplem avoronn kaddun Aplea penkttak Tannem êk rumal bandlo. **5** Uprant, eka tostant udok otoun To xisanche pãi dhuunk laglo, ani Apnnak bandlolo tea rumalak te pusunk laglo. **6** To simanv Fedru sorxem gelo; Pedrun Taka mhonnlem: "Somia, Tum mhoje pãi dhutai?" **7** Jezun taka portipall kelo: "Hanv kortam tem tuka atam somzonam, punn magir somzotelem". **8** Pedrun Taka mhonnlem: "Mboje pãi dhuunk hanv tuka kodinch diuncho nam". Jezun taka portun mhonnlem: "Hanv tuka dhuinam zalear, Mhojea vangdda tuka kãich aschemna. **9** Simanv Pedrun portipall kelo: "Toxera zalear, Somia, mhoje pãich nhoi, bogor mhoje hat ani mhoji tokli-i dhu'. **10** Jezun taka mhonnlem: "Nhala tannem fokot pãi dhulea puro: to

sogloch nitôll asa; tumi tor nitoll asat, punn soglle nant". **11** Apnnacho ghat konn ghetolo aslo tem To zanno aslo; tea pasot Tannem mhonnlem: "soglle tumi nitoll nant". **12** Tanche pâi dhuun zatoch, Aplim angvostram ghalun, Jesu aplê svater portun ailo. Tannem mhonnlem: "Hanvem tumkam kitem kelam tem tumi somzoleat mum? **13** Tumi mhaka Guru ani Somi mhonntat; ani tumi sarkem uloitat, kiteak Hanv khorenych Guru ani Somi. **14** Mhonntoch, tumcho Somi ani Guru zaun-ui, Hanvem tumche pâi dhule zalear, tumim-i ekamekache pai dhuunk zai. **15** Hanvem tumkam dekh dilea: hanvem tumkam kelam toxench tumim-i korchem. **16** Hanv tumkam sot sangtam, aplea dhoniavôn chakor vhôdd nhoi; toxench konn pattoilolo apnnak pattoila tachê-vôn vhôdd nhoi. **17** Hem zanno zaun, tumi tem korxat zalear, tumi subhagi! **18** Hanv tumchi soglleanchi khobor korinam; konnak Hanvem vinchun kaddleat te Hanv zannom; punn Povitr Pustokantlem hem utor pallon ieunk zai: Zo Mhojê borobor jevnnak bosla, tannench Mhojer khontt ubarlea. **19** Hem ghoddchê adim Hanv tumkam atam sangtam, tem ghoddon ietelem tednam Hanvuch to mhonn tumi sotman'cheak. **20** Tumkam sot sangtam: Hanv dhaddtam taka konn-ui manun ghetta zalear, to Mhaka manun ghetta: ani Mhaka manun ghetta to Mhaka pattoila Taka manun ghetta". Jesu Ghatkeachi Ievzonn Ugtti Korta **21** Oxem uloun zatoch Jesu khontibhorit zalo ani hachi govai diun Tannem mhonnlem: "Hanv tumkam sot sangtam, tumchê bhitorlo eklo Mhozo ghat ghetolo". **22** To konnachi khobor kortalo gai mhonn dubhavun, xis ekamekak polleunk lagle. **23** Tacheam xisam modlo eklo, Jesu mog kori to, Jezuchea horddeak tenkun aslo; **24** dekhun Simanv Pedrun taka khunna korun mhonnlem: "To konnachi khobor korta?" **25** Tannem apli tokli Jezuchea horddear bagaun Taka mhonnlem: "Saiba to konn?" **26** Jezun portipall kelo: "Zaka Hanv unddeacho kuddko buddoun ditolom, toch to". Ani unddeacho kuddko buddoun, Tannem Judasak, Simanv Iskariotachea putak, dilo. **27** Unddeacho kuddko ghetlea uprant, tachê bhitor Soitan riglo. Jezun taka mhonnlem: "Tum korunk vetai tem veginch kor". **28** Kitea pasot Tannem oxem taka mhonnlem, hem jevnnak boslelea dusrea konnakuch somzonk nam. **29** Judasa lagim pôngtichi gantt asli dekhun Jezun taka oxem mhonnlem mhonn kâi zannank dislem:

"Porbek amkam gorjechem tem ghe" vô "durbollank kitem-i ghal". **30** Mhonntoch unddeacho kuddko ghettlea uprant, to rokddoch bhair sorun gelo. Rat zal'li.

Novi Adnea

31 To bhair vetoch, Jezun mhonlem: "Atam Mon'xachea Putak mhoima mell'li ani Tachê sovem Devak mhoima mell'li. **32** Devak Tachê sovem mhoima mell'li zalear Dev-ui Taka Apna sovem mhoima ditolo, ani rokddoch Taka mhoimevont kortolo. **33** Mhojea supurleam bhurgeamnô, anink thoddoch vell tumchê sangatim asam. Tumi Mhaka sodteleat; ani zoxem Hanvem Judevank mhonlam, toxem Hanv atam tumkam-i sangtam: 'Zõi Hanv vetam thõi tumi atam ieunk xokonant'. **34** Êk novi adnea tumkam ditam: ekamekacho mog korat: Hanvem tumcho mog kela, tosoch tumi-i ekamekacho mog korat. **35** Ekamekacho mog korxat zalear, tumi Mhoje xis mhonn soglleam mon'sank kolltelem."

Pedrachê Nakarnechem Bhakit

36 Simanv Pedrun Taka mhonlem: "Saiba, Tum khôi vetai?" Jezun portipall kelo: "Hanv vetam thõi tum atam ieunk xokonã, punn magir ietoloi". **37** Pedrun Taka vicharlem: "Saiba, kiteak hanv Tujê pattlean atam ieunk xokonam? Tujê pasot hanv mhozo jiv diunk toiar!" **38** Jezun zabab dilo: "Hôi? Mhojê pasot tum jiv diunk toiar asai? Hanv tuka sot sangtam, kombean sad ghalchê adim, tin pavtti tum mhaka nakartoloi".

Bapa-Xim Vochpachi Vatt Jezu

14:1 "Tumchem kalliz uchamboll zaum noiê; zoso tumi Devacher visvas dovortat toso Mhojer-ui dovrat. **2** Mhojea Bapachea ghorant puskoll svatô asat; oxem nhoi aslem zalear, Hanv tumkam svat toiar korunk vetam mhonn tumkam sangtolom aslom? **3** Ani vochun tumkam svat toiar kelea uprant, Hanv novean ietolom ani tumkam Mhojê-xim vhortolom; oxem, zõi Hanv asam, thõi tumi-i asteleat. **4** Ani zõi Hanv vetam, ti vatt tumi

zannot". **5** Tomasan Taka mhonnlem: "Saiba, Tum khõi vetai tem ami nokllonv tor vatt koxi zanno zateleanv?" **6** Jezun taka zap dili: "Vatt, sot ani jivit Hanvuch; konnuch Bapa-xim vochonam bogor Mhojê vorvim. **7** Tumkam Mhoji ollokh asli zalear, Mhojea Bapachi ollokh tumkam asteli asli; atanchean tumi Taka ollkhotat ani tumim Taka dekhla". **8** Filipan Taka mhonnlem: "Saiba, amkam Bap dakhoi: itlench amkam puro". **9** Jezun taka portipall kelo: "Filip, itlo vell tumchê sangatim asam, ani azon tumi Mhaka ollkhunk nam? Zo konn Mhaka polleta, to Mhojea Bapak polleta; amkam Bap dakhoi', oxem tujean koxem mhonnum ieta? **10** Hanv Bapa sovem asam ani Bap Mhojê sovem asa mhonn tum sotmaninã? Jim utram Hanv tumkam sangtam tim Hanv Mhojêch osttongim uloinam; punn Mhojê sovem asa to Bap Aplim kortutvam koirt asa. **11** Mhojem sotmanun gheiat: Hanv Bapa sovem asam, ani Bap Mhojê sovem asa; kortutvank lagon tori sotmanat. **12** Hanv tumkam sot sangtam: zo konn Mhojer visvas dhorta, to Hanv kortam tim kortutvam apunn-ui kortolo, ani tanchê poros xrextt kortutvam kortolo, kiteak Hanv Bapa-xim vetam. **13** Tumi Mhojea nanvan magxat titem-i Hanv kortolom, ani oxi Puta sovem Bapak mhoima melliteli; **14** tumi kitem-i Mhojê nanvim magxat zalear Hanv tem kortolom.

Jezu Povitr Atmo Bhasaita

15 Tumi Mhozo mog kortat zalear, Mhojeo adnea samballteleat. **16** Ani Hanv Bapa kodde magtolom ani To tumkam anink êk Xerati ditolo ani Ho tumchê sovem sodankal astolo. **17** Toch to sotacho, Atmo, sonvsar Taka gheunk xokonam, kiteak sonvsar Taka pollenam ani Taka ollkho-i nam; punn tumi Taka ollkhotat, kiteak To tumchê sangatim rautolo ani tumchê bhitor astolo. **18** Hanv tumkam onath koxe sanddchonam; punn tumchê-xim ietolom. **19** Anink thoddoch vell asa ani sonvsar Mhaka anink dekhchonam, punn tumi Mhaka dekhteleat kiteak Hanv jivo asam ani tumi-i jive asteleat. **20** Hanv Mhojea Bapa sovem asam ani tumi Mhojê sovem asat ani Hanv tumchê sovem asam mhonn tea disa tumkam kolltelem. **21** Mhojeo adnea gheita ani pallta toch Mhozo mog korta; ani

Mhozo mog korta tacho Mhozo Bap mog kortolo, ani Hanv tacho mog kortolom ani taka Mhoji ollokh ditolom". **22** Zo Iskariot nhoi tea Judasan Taka mhonnlem: "Saiba. Tum sonvsarak Tuji ollok diunchonãï punn amkam ditloi, hem oxem kitem?" **23** Jezun taka portipall kelo: "Konn Mhozo mog korta zalear, Mhojem utor samballtolo, ani, Mhozo Bap tacho mog kortolo, ani Ami tachê thãï ietelenv ani tachê sovem thikann kortelenv. **24** Mhozo mog korinam to Mhojim utram samballinam; ani jem utor tumi aikotat tem Mhojem nhoi, punn Mhaka patthoila tea Bapachem. **25** Tumchê modem astanam, Hanvem tumkam heo gozali sangleat. **26** Pun Bap Mhojê nanvim tumkam Xerati dthaddtolo, to Povitr Atmo tumkam sogllem xikoitolo ani Hanvem tumkam sanglam tem sogott tumchea monant haddtolo. **27** Xanti tumkam dovortam; Mhoji xanti tumkam ditam; sonvsar dita toxi Hanv ti tumkam dinam. Tumchem kalliz uchamboll vô bhezudd zaum noiê. **28** Hanv vetam ani Hanv tumchê-xim ietam, oxem Hanvem tumkam sanglam, mhonn tumim aikolam. Tumim Mhozo mog kel'io zalear Hanv Bapa sorim vetam mhonn tumi sontosbhorit zatele asleat, kiteak Bap Mhojê-vôn vhôdd. **29** Hem ghoddon ailea uprant tumi visvas dovorcheak atam hem ghoddchê adim Hanvem tumkam sanglam. **30** Anink tumchê lagim chodd Hanv ulouchonam. Hea sonvsaracho odhikari ieuncho zalo; Mhojê voir taka koslich podvi nam; **31** punn Hanv Bapacho mog kortam ani Bapan formailam tem palltam mhonn sonvsarak kollon ieunk zai. Utthat, hangasorle vochum-ia".

[Jezu Khorî Dak-Vel](#)

15:1 "Hanv khorî dak-vel ani Mhozo Bap kullvaddi **2** Mhojê sovem follam dinam to dôr-êk fantto To katrun uddoita, ani follam dita to dôr-êk fantto odik follam diuncheak, To bhênddta. **3** Hanv tumchê lagim uloilam tea utra vorvim tumi nitoll zaleat. **4** Mhojê sovem ravat ani Hanv-ui tumchê sovem rautam. Fantto dak-velik lagon raulea xivai, tachean apxim follam diunk zainant; toxench tumi Mhojê sovem raulea xivai tumchean-ui follam diunk zainant. **5** Hanv dak-vel, tumi fantte. Zo Mhojê sovem rigun rauta ani zachê sovem Hanv rautam, to subham' follam dita, kiteak Mhojê

viret tumchean kãich korunk zainam. **6** Konnui monis Mhojê sovem rigun ravonam zait zalear, to eka katrun uddoilelea fanttea sarko sukta; osle fantte zoma kortat ani ujean uddoitat ani te lastat. **7** Tumi Mhojê sovem rigun rauxat ani Mhojim utram tumchê sovem zai tem magaf ani tumkam tem ghoddtelem. **8** Tumi subham' rautit zalear, tumkam follam diunchim, ani Mhoje xis tumi zaunche, hi Mhojea Bapachi mhoima. **9** Zoso Bapan Mhozo mog kela toso Hanvem-i tumcho kela; Mhojea mogant ravat. **10** Hanvem Mhojea Bapacheo adnea samball'leat ani Tachea mogant Hanv asam, toxench tumi-i Mhojeo adnea samballxat zalear, Mhojea mogant rauteleat. **11** Mhoji khuxalkai tumchg sovem ascheak ani tumchê khuxalkai purnn zauncheak Hanvem tumkam heo vastu sangleat. **12** Mhoji adnea hi: Hanvem tumcho mog kela tosoch tumi-i ekamekacho korat. **13** Konnem zor apleam ixttam pasot aplo jiv dilo, hachê poros vhoddlo mog nam! **14** Hanv formaitam tem tumi korxat zalear, tumi Mhoje ixtt. **15** Hea fuddem Hanv tumkam chakor mhonnchonam, kiteak aplo dhoni kitem korta tem chakor nokllo; punn Hanv tumkam ixtt mhonntam, kiteak Mhojea Bapachem Hanvem aikolam titem-i Hanvem tumkam kolloilam. **16** Tumi Mhaka vinchun kaddunk nam, punn Hanvem tumkam vinchun kaddleat, ani hea pasot tumkam nemleat ki tumi vechem ani follam, togtat toslim follam, tumi diunchim. Oxem Mhoje nanvim Bapa kodde tumi magtat titem-i To tumkam ditolo. **17** Hi Mhoji adnea tumkam: ekamekacho mog korat.

Sonvsar Xisancho Dvês Kortolo

18 Sonvsar tumkam zollta zalear, tumkam zollchê adim to Mhaka zoll'la mhonn zanno zaiat. **19** Tumi sonvsarache nhoi, ani Hanvem tumkam sonvsarantle vinchun kaddleat dekhun, sonvsar tumkam zollta. **20** Chakôr aplea dhonia poros vhôdd nhoi: oxem Hanvem tumkam sanglam, tacho ugddas dhorat. Tãnnim Mhaka dhumallo dila zalear, tim tumkan-i dhumallo ditelim; tãnnim Mojem utor samball'lam zalear, tumchem-i samballtelim. **21** Punn hem sogllem Mhojê pasot tim tumkam kortelim, kiteak Zannem Mhaka patthoila Taka tim ollkonant. **22** Hanv ieunk naslom

ani tanchê lagim ulouk naslom zalear, tankam guneanv ascho naslo; punn atam tankam aplea guneanvachem koslench nib nam. **23** Mhaka zollta to Mhojea Bapak-ui zollta. **24** Konnench korunk nant toslep kornnio Hanvem tanchê modem korunk nasleo zalear, tankam guneanv ascho naslo; punn khorech tânnim hem sogllem dekhlam, tori astanam tim Mhaka ani Mhojea Bapak-ui zolltat. **25** 'Karanna viret tânnim Mhozo dvês kelo': hem utor zemtanchea xastrant boroilelem asa, tem ghoddonk zai mhonn oxem zalam. **26** Zaka Hanv Bafia koddun tumchê sorim patthoitolum to Xerati, mhongê Bapa-sun nipzota to sotacho Atmo, ietolo tednam, to Mhojê vixim govai ditolo; **27** ani survatek thaun tumi Mhojê sangatim asat dekhun, tumi-i Mhoji govai ditele". **16:1** "Tumcho bhavart halonam zauncheak hem Hanvem tumkam sanglam. **2** Te tumkam devosthanantle bhai-raitele; khorem mhollear oslo vell pavot ailo, ki zo konn tumkam jivexim marta to apunn Devachi bhokti korta mhonn somzotolo. **3** Ani tânnim Bapak ani Mhaka-i ollkhunk nam dekhun te oxem kortele. **4** Tancho vell pautoch Hanvem tumkam heo vastu sangleleo mhonn tumkam ugddas zauncheak, Hanvem teo tumkam sangleat.

[Povitr Atmeachem Kam'](#)

Hanv tumchê modem aslom dekhun, survatek thaun Hanvem tumkam heo vastu sangunk nasleo. **5** Punn atam Hanv Mhaka patthoila Tachê-xim vetam; tori Tum khõï vetai gai mhonn tumchê bhitorlo eklo-i Mhaka vicharinam. **6** Punn Hanvem tumkam heo vastu sangleat dekhun, tumchim kallzam khontin bhorlean. **7** Tori astam Hanv tumkam sot sangtam: Hanv gelom zalear tumkam adavachem; hanv vochonam zain zalear, Xerati tumchê sorim ieunchonam; punn Hanv gelom zalear, Taka tumchê sorim dhaddtolom. **8** Ani To ietolo tednam patka vixim, niti vixim ani nirnnoia vixim To sonvsarak guneanvkari kortolo. **9** Patka vixim, kiteak tânnim Mhojer visvas dovorlonam; **10** niti vixim, kiteak Hanv Bapa-xim vetam ani tumi Mhaka anink polleunche nant; **11** nirnnoia vixim, kiteak hea sonvsarachea odbikareacher khastichem formonn poddlem. **12** Azun zaiteo vastu Hanvem tumkam sangcheo asat, punn teo tumchean atam

monant gheunk zainant. **13** Sotacho Atmo ietolo tednam, To tumkam purnn sot xikoitolo; kiteak To Aplea podorchem ulounononam, punn jem kitem To aikota tem To sangtolo, ani ghoddchem asa tem sogllem tumkam kolloitolo. **14** To Mhaka mhoima ditolo, kiteak jem To tumkam kolloitolo, tem To Mhojê koddsun ghetolo. **15** Jem Bapachem tem sogllem Mhojem; hea pasot Hanvem oxem mhonnam: tumkam kolloitolo tem To Mhojê koddsun gbetolo.

Khônt ani Sontôs

16 Thoddeach vellan tumi Mhaka dekhchenant; ani anink thoddea vellan tumi Mhaka polleteleat. **17** Tacheam xisantleam kâi zannamnim ekamekak mhonnlem: "To sangta: 'thoddeach vellan tumi Mhaka dekchenant, ani thoddea vellan tumi Mhaka polleteleat' ani 'Hanv Bapaxim vetam' —hem To amkam mhonnta tem kitem?" **18** Tor te mhonntale: "To 'thoddeach vellan' oxem mhonnta tem kitem? To sangta tem amkam somzonam." **19** Te Apnnakodde vicharunk kortale mhonn zanno zaun Jezun mhonnlem: "Thoddeach vellan tumi Mhaka dekhchenant ani anink thoddea vellan tumi Mhaka polleteleat' oxem Hanvem mhonnam tacho ôrth tumi ekameka kodde vichartar?" **20** Hanv tumkam sot sangtam, tumi roddteleat ani pinrgoteleat punn sonvsar khuxalborit zatolo; tumi khontibhorit zateleat, punn khontichê bodlek tumkam melltolo sontôs. **21** Êk bail porsut zaunchea vellar aplo vogot paulo mhonn kontibhorit zata, punn bhurgeak zolm ditoch sonvsarant êk monis zala mhonn sontosun, tika anink khonticho ugddas zainam. **22** Toxench tumkam atam khônt zalea, punn Hanv tumkam novean polletolom, ani tumchem kalliz khuxalborit zatelem, ani tumchi khuxalkai konnuch tumchea kallzantli kaddcho nam. **23** Mhojea nanvan Bapa lagim tumi kitem-i magxat zalea, To tumkam ditolo. **24** Azun porian tumi Mhojê nanvim kitench magunk ham; magat ani tumkam melltelem, ani oso tumcho anond purnn zatolo".

Sonvsaracher Zoit

25 "Hem sogllem Hanvem tumkam voparimni sanglam; punn oslo vell pavot ailo, ki Hanv anink tumchê kodde voparimni ulouncho nam, punn Bapa vixim ugddapem uloitolom. **26** Tea disa tumi Mhojê nanvim magteleat; ani tumchê khatir Hanv Bapa lagim magtolom mhonn Hanv tumkam sanginam; **27** Karonn Bap khaxa tumcho mog korta, kiteak tumim Mhozo mog kela ani hanv Deva-sun upzolam mhonn tumim visvas dhorla. **28** Hanv Bapa-sun upzolam ani sonvsarant ailam; atam sonvsar soddum Hanv Bapaxim vetam". **29** Tacheam xisamnim mhonnlem: "Atam ki Tum ugddapim uloitai, voparimni nhoi! **30** Tum sogllem zannoi mhonn atam amkam koll'lem, konnem Tuka kitench vicharchi goroz nam; hea pasot Tum Deva thaun ailai mhonn ami visvas dhortanv". **31** Jezun tankam portipall kelo: "Atam tori tumi visvas thevtat? **32** Oslo vell pavot ailo, khoreponnim to paulo, ki tumi soglle ap-aplê vatten ximpoddteleat ani Mhaka eklo sanddteleat; khorenych mhollear Hanv eklo nam, Mhojea sangata Bap asa. **33** Mhojê sovem tumkam sovostei mellcheak, Hanvem tumkam oxem mhonnlem: Sonvsarant tumkam khont astelich; punn kalljidar zaiat! Hanvem sonvsaracher zoit vhelam."

[Xisam Khatir Jezuchem Prarthon](#)

17:1 Oxem Jezu uloil; uprant Aple dolle sorgak laun Tannem mhonnlem: "Bapa, vell paulo, Putan Tuka mhoima diuncheak, Tujea Putak mhoimevont kor. **2** Tunvem Taka dileleam soglleank sasnachem jivit diuncheak, Tunvem akhea mon'xakullacher Taka odhikar dilai. **3** Sasnachem jivit tem hem: tãnnim Tuka ekleach khorea Devak ani Tunvem patthoilai tea Jezu Kristak ollkhun gheunk. **4** Hanvem Tuka prithumecher mhoima dili; Tunvem Mhaka korunk dil'lem kam' Hanvem xarti pavoilem. **5** Atam, Bapa sonvsar aschê adim Tujea sangata ji Mhaka mhoima asli, têch mhoimen Mhaka bhôr. **6** Sonvsarantle kaddun Tunvem mhaka dileai team mon'xank Hanvem Tujem nanv kollit kelem; te Tuje asle, ani. Tunvem te Mhaka dilei, ani tãnnim Tujem utor samball'lam. **7** Jem sogllem Tunvem Mhaka dilâi tem Tujê koddun ieta mhonn atam tankam koll'lem. **8** Jixikovnn Tunvem Mhaka dileai ti Hanvem tankam

dilea, ani tãnnim ti manun ghetlea, ani Hanv Tujê-sun ailam mhonn tãnnim khoreponnim ollkhun ghetlam; ani Tuvench Mhaka patthoilai mhonn tãnnim sotman'lam. **9** Tanchê pasot Hanv magtam; sonvsara pasot maginam, punn Tunvem Mhaka dileai tanchê pasot magtam, kiteak te Tuje. **10** Jem Mhojem tem sogllem Tujem, ani jem Tujem tem sogllem Mhojem; ani tanchê vorvim Mhaka mohima mell'lea. **11** Ani atam Hanv anink sonvsarant nam, punn te sonvsarant asat, ani Hanv Tujê-xim ietam. Povtir Bapa, Tunvem Mhaka dileai tankam Tujê nanvim samball, oxem te-i amchê bori ek zauncheak. **12** Tanchê sangatim astanam, Tunvem Mhaka dileai tancho Tujê nanvim Hanv samball kortalom. Hanvem tankam rakhle, ani Povtir Pustokantlem utor khorem zauncheak, zachem nisontton zaunk zai aslem taka ekleakuch bhairaun, tanchê bhitorlo konnuch ibadd zalona. **13** Punn atam Hanv Tujê sorim ietam, ani azun sonvsarant astanam heo vastu uloitam, Mhozo sontôs tankam sopurnnaien mellcheak. **14** Hanvem utor tankam dilam, ani zoso Hanv sonvsaracho nhoi, toxo te-i sonvsarache nhoi dekhun, sonvsar tancho dvês korta. **15** Tum tankam sonvsarantle kadd mhonn Hanv maginam, punn Noxtteachea hatantle tankam rakh mhonn magtam. **16** Hanv sonvsaracho nhoi, toxo te-i sonvsarache nhoi. **17** Sota vorvim sonvsakarlele kor; Tujem utor sot. **18** Zoso Tunvem Mhaka sonvsarant patthoilai, toxech Hanvem-i tankam sonvsarant patthoileat. **19** Ani te sota vorvim sonvsakarlele zauncheak, tanchê pasot Hanv Mhakach sonvsakartam. **20** Hanv magnnem kortam tem hanchêch pasot nhoi, tor tanchea utra vorvim jim Mhojer visvas dovortelim tanchê-i pasot. **21** Tim sogott ek zaum; Tum, Bapa, Mhojê sovem asai ani Hanv Tujê sovem asam, têch bhaxen tim-i Amchê sovem ek zaum, ani oxem Tunvem Mhaka patthoilai mhonn sonvsar visvas dhorum. **22** Ami ek, toxim tim ek zauncheak, Tunvem Mhaka dileai ti mhoima Hanvem tankam dilea. **23** Hanv tanchê sovem ani Tum Mhojê sovem: oxim tim sopurnnaien ek zaum ani Tunvem Mhaka patthoilai mhonn, ani zoso Tunvem Mhozo mog kelai tosoch Tunvem tancho-i mog kelai mhonn sonvsar ollkun gheum. **24** Bapa, zõi Hanv asam, thõi Tunvem Mhaka dileai tim-i aschim mhonn Mhoji khoxi, ani oxi Tunvem Mhaka dileai ti mhoima tãnnim polleunchi kiteak sonvsar rochchê adim Tunvem

Mhozo mog kelo. **25** Promannik Bapa, sonvsaran Tuka ollkhun gheunk nam, punn Hanv Tuka ollkhotam; ani Tunvem Mhaka patthoilai mhonn hannim ollkholem. **26** Hanvem tankam Tujem nanv kolloilam ani kolloitolom, Tunvem Mhozo mog kelai toch mog tanchê sovem ascheak ani Hanv-ui tanchê sovem ascheak".

Jezuk Dhorun Vhortat

18:1 Oxem uloitoch, Jezu Apleam xisam sangata Kedron vallachê poltoddi gelo. Thõi êk bag asli; tantunt To Apleam xisam borobor bhitor sorlo. **2** Ghatki Judas ho zago ollkotalo, kiteak sobar pavtti Jezu thõi Apleam xisam borobor vocho. **3** Judas êk polttôn ani Porom-Iadnikamni ani Farizevamni dhaddleam chovkidarank gheun ailo; divtteo, uzvaddi ani hatiaran gheun te thõi paule. **4** Tednam Jezu, Apnnak kitem ghoddtelem aslem tem sogllem zanno zaun, fuddem sorlo; Tannem tankam mhonnlem: "Tumi konnak sodtat?" **5** Tännim Taka zabab dilo: "Nazaretchea Jezuk". Jezun tankam mhonnlem; "Hanv to". Ghatki Judas tanchê bori ubo aslo. **6** Jednam Tannem 'Hanv to' mhonnlem, tednam te pattim sorle ani zomnir xevttole. **7** Novean Tannem tanchê kodde vicharlem: "Tumi konnak sodtat?" Ani tännim mhonnlem: "Nazaretchea Jezuk". **8** Jezun portipall kelo: "To Hanv mhonn Hanvem tumkam sanglem; mhonntoch, tumi Mhaka sodtat zalear, hankam vochum-diat". **9** Oxem Tannem mhonnlem tem utor ghoddon ieunk zai aslem: "Tunvem Mhaka dileai tanchê bhitorlea ekleak legun Hanvem ibadd zaunk diunk nam". **10** Simanv Pedru kodde êk torsad asli, ti tannem bhair kaddli, ani Porora-Iadnikachea chakracher marun tacho uzvo kanuch katorlo. Tea chakrachim nanv Malku. **11** Jezun Pedruk mhonnlem: "Tuji torsad poteant ghal; Bapan Mhaka dilam tem patr Hanv pieunchonam?"

Jezu Anasa Mukhar

12 Polttônen, tichea sardaran ani Judevanchea chovkidaramni Jezuk dhorlo ani bandlo. **13** Tännim Taka pollo Anasager vhele kiteak to

Kaifasacho, tea vorsachea Porom'Iadnikacho, sasro aslo. **14** Porjê khatir eklo monis melear odik faideachem mhonn Judevank bud dil'li to hoch Kaifas.

Pedru Jezuk Nakarta

15 Simanv Pedru ani dusro eklo xis Jezu pattlean geie. Ho xis Porom'-Iadnikachê ollkhicho aslo dekhun, Jezu borobor to Porom-Iadnikachea angnnant bhitor sorlo, **16** punn Pedru dara bhair raulo. Porom'-Iadnikachê ollkhicho aslo tea dusrea xisan dar-rakhnnê kodde utor ghalem ani Pedruk bhitor kaddlo. **17** Dar-rakhnnên Pedruk mhonnlem: "Tum-i hea mon'xacheam xisantlo nhoi?" Tannem mhonnlem: "Hanv nhoi". **18** Itlea mhonno-sor, hinv khatalem dekhun, kollxeancho doktto kel'lo tachê bhonvtim ravun chovkidar ani chakram xek ghetalim; Pedru-i tanchê bori aslo ani xek ghetalo.

Mha-Iadnik Jezuchi Chovkosi Korta

19 Porom-Iadnik, Jezuk kâi vichar ghalun, Tacheam xisam ani xikovnnê vixim Tachi chovkoxi korunk laglo. **20** Jezun taka zabab dilo: "Sot'ten Hanv sobhemazar uloilam; sodanch Hanvem devosthanant ani Devtmondirant sogott Judev ekthâi zatat thõi xikovnn dilea; guptim Hanv kitench ulouk nam. **21** Mhojê lagim kiteak vichartai? Mhaka aikolam tanchê lagim Hanvem kitem mhonnlem tem vichar; Hanvem sanglam tem te bore zannot". **22** Tannem oxem mhonnonam fuddem, thõi aslelea eka chovkidaran Jezucher thapott marlem ani mhonnlem: "Mha-Iadnikak tum oso zabab ditai?" **23** Jezun oxi zap dili: "Hanv vankddem uloilam zalea, tachi govai di; punn zor tor Hanv sarkem uloilam, kiteak, mhonn tum Mhaka martai?" **24** Tednam Anasan Taka bandun, Kaifas Mha-Iadnikager patthoilo.

Pedru Novean Jezuk Nakarta

25 Simanv Pedru azon thõi aslo ani xektalo. Tãnnim taka mhonnlem:

"Tum-i Tacheam xisantlo nhoi?" Tannem nam mhonnlem: "Hanv nhoi". **26** Porom-Iadnikachea eka chakran Pedruk mhonnlem: "Are! hanvem tuka tachê bori bagent polleunk nam re?" (Ho chakor Pedrun kan katorlolo tacho soiro aslo). **27** Pedrun, anink êk pavtt nam mhonnlem, ani tednach kombean sad ghalo.

Jezu Pilata Mukhar

28 Sokall zatoch tânnim Kaifasager thaun Jezuk nitixallent vhelo. Apunn battonam zauncheak, punn apnnank Paskanchem jevonn korunk mellcheak, te niti-xallent bhitor gelenant. **29** Dekhun Pilatan apunnuch tanchê-xim bhair ieun mhonnlem: "Hea mon'xacho tumi koslo guneanv kortat?" **30** Tânnim taka zabab dilo: "Ho monis noxtto nhoi aslo zalear, ami taka tujê-xim haddche nasleanv". **31** Pilatan tankam mhonnlem: "Tumi taka vhorat ani tumchê Somurti pormonnem tachi nit korat". Judevamnim aka mhonnlem: "Konnacheruch mornachem formonn marunk amkam podvi nam." **32** Apunn koso mortolo aslo, hachê vixim jem Jezun sangun dovorlelem tem khorem zauncheak oxem ghoddlem. **33** Pilat novean niti xallent gelo ani Jezuk apoun tannem Taka mhonnlem: "Tum Judevancho patxai?" **34** Jezun portipall kelo, "Hem tum tujêch osttongim mhonntai vô dusreamnim tuka Mhojê vixim oxem sanglam?" **35** Pilatan mhonnlem: "Hanv Judêv tor? Tujeach lokan ani Mha Iadnikamni tuka mhojea hatant ghala; kitem kelâi tor tuvem?" **36** Jezun portipall kelo: "Mhojem raj hea sonvsarantlem nhoi; Mhojem raj hea sonvsarantlem zal'lem zalear, Hanv Judevanchea hatant poddonam zauncheak Mhojê xipai zhuztele asle; punn Mhojem raj hangasorlem nhoi." **37** Pilatan Taka mhonnlem: "Mhonntoch patxai tum?" Jezun zabab dilo; "Hanv patxat mhonn tunvench sangleim. Heach pasot Hanv zolmolam, heach pasot sonvsarant ailam: sotak govai diuncheak. Jim konn sot manun gheunk toiar asat, tim Mhozo tallo aikotat". **38** Pilatan Taka mhonnlem: "Sot mhongê kitem?"

Jezuk Mornachem Formonn Poddta

Oxem uloun, Pilatan novean Judevam sorxem bhair vochun tankam mhonnlem: "Mhaka tacho kosloch guneanv mellonam. **39** Punn Paskanchca somoiar tumchê vinovnnnek kan diun hanvem ekleak suttkadiunchi mhonn tumchi chal asa; Judevanchea Patxaiak hanvem suttkadi'li tumkam zai?" **40** Tãnnim porot bob marun mhonnlem: - "Haka nhoi, Barabasak sôdd!" (Barabas mhollear êk pundd aslo.) **19:1** Tednam Pilatan Jezuk dhorun Tacher jerbond marunk laile. **2** Xipaiamni kanntteancho êk mukutt vinnlo, ani Tachea mathear ghalo, ani Taka ek zamblllem anglm nesoilem; **3** te Tachê-xim ieun mhontale: "Noman, Judevanchea patxaia," ani Tacher thapttam martale. **4** Novean bhair ieun Pilatan tankam mhonnlem: "Polleiat, tacho mhaka kosloch guneanv mellonam mhonn tumkam kollon ieuncheak hanv Taka bhair haddtam". **5** Jezu to kantteancho mukutt ani tem zamblllem anglm ghalun, aslo tosoch bhair ailo. Pilatan tankam mhonnlem: "Polleiat, ho asa tumcho monis!" **6** Taka dekhlo tednam Porom'-Iadnikamni ani chovkidaramni bob marli: "Taka khursar mar! Taka khursar mar!" Pilatan tankam mhonnlem: "Tumich taka vhorat ani khursar marat, mhaka tacho kosloch guneanv mellonam". **7** Judevamni taka portipall kelo: "Amkam amchem Xastr asa, ani tea Xastra pormonnem taka moronn favo, karann to apunn Devacho Put mhonnta". **8** Him utram aikolim tednam, Pilat odik bhielo. **9** Porot niti-xallent vochun tannem vchicharlem: "Tum khôicho?" Punn Jezun taka zap dilinam. **10** Tea pasot Pilatan Taka mhonnlem: "Tum mhojê kodde uloinã? Tuka sôddunk ani tuka khursar marunk mhaka podvi asa mhonn tum noklloi?" **11** Jezun taka portipall kelo: "Ti tuka voir thaun diunk nasli zalear, Mhojer tuka koslich podvi aschi nasli; hea pasot zannem Mhaka tujea hatant dila, taka odik vhoddlo guneanv asa". **12** Hê ghoddiê meren Piht Taka sôddunk sodtalo, punn Judevamni bob marli: "Hea mon'xak soddxi zalear, tum Sezaracho ixtt nhoi; apunn patxai mhonnta to monis Sezaracho dusman". **13** Pilatan him utram aikolim tednam tannem Jezuk bhair haddlo ani Chirebondj mhonnta tê suvater Hebrêv bhaxen Gabbatha, apunn nitt sodrer boslo. **14** To dis Paskanchê toiarecho dis aslo; sumar donpar zal'lo. Pilatan Judevank mhonnlem: "Polleiat, ho asa tumcho patxai!" **15** Te arddunk lagle: "Taka nanch kor, taka nanch kor, taka khursar mar!" Pilatan tankam

mhonnlem: "Tumchea patxaiak hanv khursar marum?" Porom'-Iadnikannim zabab dilo: "Sezara bogor amkam patxai nam". **16** Tednam Taka khursar marcheak tannem tanchea tabeant kelo.

Jezuk Khursar Khillaitat

Tännim Jezuk dhorun vhelo. **17** Ani to Aplo khuris gheun Kortteachea mhonnlelea zagear vochunk gelo: hea zageachem nanv Hebrêv bhaxen Golgotha. **18** Thõi Taka ani Tachê borobor anink dogank tännim khursar khillaile: Jezuk modem ani team dogank Tachê ê-ekê kuxik. **19** Pilatan êk namlêkh boroilo ani to khursa voir ghalo; tacher oxem boroilelera aslem: "Jezu Nazaretkar Judevancho Patxai". **20** Jezuk khursar marlo ti svat xara lagim asli dekhun, zaiteam Judevamni ho namlêkh vachlo; to Hebrêv, Latin ani Grêg bhasamni boroilo. **21** Tednam Judevamcheam Porom-Iadnikamni Pilatak mhonnlem: "Judevancho Patxai mhonn boroum naka. Funn ho monis apunn Judevancho Patxai mhontalo mhonn boroï". **22** Pilatan zabab dilo: "Hanvem boroilem tem boroilem". **23** Jezuk khursar khillaitoch, xipaiamni Tachim angvostram ghetlim ani tanche char vantte kele, dor xipaiak êk vantto. Toxench Tachem anglm ghetlem. Angleak xivôn nasli tem voir-san sokol eksarkem vinnlelem; **24** hea pasot tännim ekamekak mhonnlem: "Amim tem pinzchem nhoi, punn sorti ghalun tem konnak poddta tem polleum-ia". Hê porim Povitr Pustokantlim him utram ghoddon ailim: "Tännim mhojim angvostram apnnam modem vanttlim ani mhojea angleacher sorti galeo". Oxem xipaiamnim kelem. **25** Jezuchea khursa-xim Tachi avoi, Tachê avoichi bhoim Kleofasachi potinn Maria, ani Magdalachi Maria, heo ubeo asleo. **26** Aplê avoik ani tichê kuxik aslelea mogachea xisak polleun, Jezun avoik mhonnlem: "Ostorê, ho tuzo put!" **27** Uprant xisak mhonnlem: "Hi tuji avoi!" Ani tea vellar thaun xisan tika apnachi mhonn ghetli.

Jezuchem Morom

28 Hea uprant sogllem sompadlem mhonn zanno zaun, Povitr Pustok

sopurnnaien khorem zauncheak, Jezun mhonnlem: "Mhaka tan laglea". **29** Xirkean bhorlelem donddul thõï aslem; tãnnim xirkean buddoilelem ek alombem boddiek laun, Tachea tondda-xim pavoilem. **30** Xirko chaklo tednam, Jezun mhonnlem: "Sompadlem." Ani tokli bagaun Tannem prann sôddlo.

Xipai Jezuchi Kus Vidhta

31 To toiarecho dis aslo, ani kherit dobajeacho Son'var lagim paulolo. Dekhun, Son'vara disa moddjm khursar uronam zauncheak, tanche pãï môddche ani tanchim moddim kaddun vhorchim mhonn, Judevamnim Pilata kodde maglem. **32** Xipai aile ani Jezu borobor khursar marleleanche, poileache toxech dusreache-i, tãnnim pãï moddle; **33** punn Jezu-xim pautoch. To melo mhonn polleun tãnnim Tachê pãï moddlenant. **34** Pun eka xipaian êk bhalo gheun Tachi kus vidhli, ani rokddench rogot ani udok vhanvlem, **35** Zannem hem pollelem tannenchi hi govai dilea, tumi-i visvas dhorcheak: tachi govai khori ani apunn sot uloita mhonn To zanno' **36** Povitr Pustok oxem mhonnta; "Tachem ek-punn add môddehenant": hem utor khorem zauncheak, heo vastu ghoddleo. **37** Povitr Pustok oxem-i mhonnta: "Aspas vidhleleak tim polletelim".

Jezuk Nikhipitat

38 Hachê uprant, Arimateiacho Juze, Jezucho xis, punn Judevanchê bhirantin guptim raulolo, hannem Jezuchi kudd kaddun vhorunk Pilata kodde maglem. Pilatan rojea dili. Tannem ieun Jezuchi kudd kaddun vheli. **39** Ani Nikodem, Jezu-xim poilim ratcho ailolo to, sumar xembhôr rat gondhrosachi ani musambhorachi misollni gheun ailo. **40** Tãnnim Jezuchi kudd ghetli, ani Judevanchê nikhpinneachê riti pormonem, pormoll laun ti oiimnim ghuttlaili. **41** Taka khursar marlolo tê svater êk bag asli, ani tê bagen azun konnak ghalunk naslo tosli êk novi somadhi asli. **42** To Judevancho toiarecho dis aslo ani ti somadhi lagingh asli dekhun, tãnnim Jezuk thõï ghalo.

Riti Somadhi

20:1 Satolleachea poilea disa, Magdalachi Maria bhov sokallim, azon kallok astanam, fondda-xim aili. Tinnem somadhi veli fatôr kaddileli dekhli. **2** Mhonnun, Simanv Pedru ani Jezu mog kortalo to dusro xis asle thõi dhanvun vochun, tinnem mhonnlem: "Somiak somadhintlo kaddun vhela ani Taka khõi ghala tem ami nokllonv". **3** Dekhun Pedru tea dusrea xisa bori bhair sorlo ani somadhi-xim gelo. **4** Te dog-ui dhanvunk lagle, punn to dusro xis Pedru poros vegim dhanvlo ani somadhi-xim poilo paulo; **5** ani voddôv ghalun, tannem zomnir asleleo oli dekhleo, punn to bhitor gelonam. **6** Tednam tachê pattlean Simanv Pedru paulo ani somadhint bhitor gelo; thõi zomnir oli asleo teo tannem dekhleo, **7** ani Tachê tokler ghal'lo to rumal, olim sorxim nhoi, punn kuxin kovoll'lolo. **8** Tednam somadhi-xim poilo paulolo to-i xis bhitor sorlo, ani tannem dekhlem ani visvas dhorlo. **9** Povitr Pustoka pormonnem To meleleantlo jivont zaunk zai aslo mhonn te azon nokllo asle. **10** Uprant xis ghora portole.

Jezu Magdalache Mariek Dixtti Poddta

11 Pun Maria somadhi lagim roddot rauli, ani roddtnnam voddôv ghalun somadhint polle zalear, **12** dhovim angavlim neslele dog devdut tinnem dekhle: zõi Jezuchi kudd dovorleli, thõi te bosun asle, eklo toklê vatten ani dusro pâiam vatten. **13** Hännim tika mhonnlem: "Bai, tum kiteak roddtai?" Tinnem tankam mhonnlem: "Kiteak mhojea Somiak kaddun vhelo ani Taka khõi ghala to hanv nokllom". **14** Oxem mhonnun tinnem patt voll'li ani Jezuk thõi aslo to dekhlo, punn To Jezu mhonn tinnem Taka ollkhunk nam. **15** Jezun tika mhonnlem: "Bai, tum kiteak roddtai? konnak sodtai tum?" To mali mhonn chintun, tinnem Taka mhonnlem: "Saiba, tunvem kaddun vhelai zalear, Taka khõi ghalai to mhaka sang, ani hanv Taka kaddun shortelim". **16** Jezun tika mhonnlem: "Mariê!" Tinnem vollon Taka mhonnlem: "Raboni!" (mhongge "Guruji"). **17** Jezun tika mhonnlem: "Mhaka dhorun raum naka! Hanv azon Bapa sorxim choddunk nam; punn

Mhojeam bhavam-xim voch ani tankam oxem sang: Mhojea Bapa ani tumchea Bapa-xim, Mhojea Deva ani tumchea Deva-xim Hanv choddun vetam". **18** Maria Magdalen geli ani tinnem Somiak pollela ani Tannem apnnak oxem-oxem sanglam mhonn tinnem xisank kolloilem.

Jeju Xisank Dixtti Poddta

19 Têch sanjê, mhongê satolleachea poilea disa, xis zomlele asle thôichim daram Judevanchê bhirantin bond korun dovorlelim; Jeju bhitor sorlo ani tanchê modem ubo raulo. Tannem tankam mhonnlem: "Xanti tumkam!" **20** Hem mhonnun Tannem tankam Aple hat ani Apli kus dakhoilim. Somiak polleun xis khuxal zale. **21** Novean Jezun tankam mhonnlem: "Xanti tumkam! Zoso Bapan Mhaka patthoila, tosoch Hanv tumkam patthoitam". **22** Oxem uloun Tannem tancher svas sôddlo ani tankam mhonnlem: "Povitr Atmo gheiat. **23** Zanchim patkam tumi bogxixat tim tankam bogsotelim, ani zanchim patkam tumi bogxinam zaxat tim tankam bogsochim nant."

Jeju ani Tomas

24 Jeju ailo tednam baram modlo eklo, Zonvillo mhonnlo Tomas, tanchê borobor naslo. **25** Dekhun dusream xisamnim taka mhonnlem: "Amim Somiak pollela". Punn tannem tankam mhonnlem: "Tacheam hatancher hanvem khilleanchi khunna pollelea xivai, ani khilleanchê svater mhojem bott ghalea bogor, ani mhozo hat Tachê kuxint ghalinam zain zalear, hanv sotman'cheak nam". **26** Atth disam uprant, xis novean ghorant asle, ani tanchê bori Tomas. Daram bond astanam Jeju bhitor ailo ani tanchê modem ubo raun, Tanneam mhonnlem: "Xanti tumkam!" **27** Uprant tannem Tomasak mhonnlem: "Tujem bott hanga ghal: polle Mhoje hat; tuzo hat lagim hadd ani Mhojê kusint ghal; hea fuddem anink dubhav dhorum naka punn bhavart dhôr". **28** Tomasak Taka zap diun mhonnlem: "Mhojea Somia ani Mhojea Deva!" **29** Jezun taka mhonnlem: "Mhaka polleloi mhonn, visvas dhôrloi; pollenastanam visvas dhôrtat tim khorenych

subhagi".

Hea Pustokacho Hetu

30 Anink zaiteo khunna Jezun xisam hujir keleo teo hea pustokar boroun dovrunk nant; **31** punn Jezu mhollear Krist Devacho Put mhonn tumim visvas dhorcheak ani visvas dhorun Tachê vorvim tumkam jivit mellcheak, heo vastu boroun dovorleat.

Jezu Sat Xisank Dixtti Poddta

21:1 Tea uprant, Tiberiasachea Doria-xim Jezu dixtti poddlo; hê porim To dixtti poddlo. **2** Simanv Pedru, Zonvlllo mhonnlolo Tomas, Galileiantlea Kanacho Natanael Zebedevache put, ani Tacheam xisam modle anink dog ekthhâi asle. **3** Simanv Pedrun tankam mhonnlem: "Hanv maslli marunk vetam". Tannim taka mhonnlem: "Ami-i tujê borobor ietanv". Te gele ani hoddeant choddle; punn tê rati tankam kâich mell'lemnam. **4** Sokallim Jezun veller ubo aslo; to Jezu mhonn xisank kol'lemnam. **5** Jezun tankam mhonnlem: "Ixttamnõ, maslli kitem tori poddlea mum?" Tännim Taka zabab dilo: "Kâich nam". **6** Tannem tankam sanglem: "Hoddeachê uzvê vatten rampôn ghalat ani tumkam nistem poddtelem". Tännim rampôn ghali, ani maslli ekdom' chôdd poddli dekhun, tanchean ti ôddun haddunk zainam zali. **7** Jezu mog kori tea xisan Pedruk mhonnlem: "To Somi!" To Somi mhonn aikun, Simanv Pedrun aplem anglm penktak bandlem kiteak tachea angak kâinch naslem, ani tannem dorient uddki marli. **8** Pun, masllen bhorleli rampôn oddit—oddit her xis aile; te toddik laginch asle sumar deddxem hat bhair. **9** Te veller paule tednam, tännim, thõi unddo dekhlo ani kollxeanchea ujaar dovorleli maslli. **10** Jezun tankam mhonnlem: "Tumim atam dhorlea tantli thoddi maslli hanga haddat." **11** Hoddear choddun Simanv Pedrun rampôn veller ôddun haddli. Ti ekxem trepon'n vhoddleam nisteamnim bhorleli asli; ani itleo vhôdd masleo astanam-i, rampôn pinzlinam. **12** Jezun tankam mhonnlem: "Nosteak ieat". Tum konn gai mhonn vicharunk nosteak bosleantlea konnakuch

kalliz zalemnam; To Somi mhonn te zanno asle. **13** Tednam Jezun fuddem sorun unddo ghetlo ani tankam dilo; toxench maslli-i dili. **14** Meleleantlo jivont zalea uprant Jezu xisank dixtt poddlo ti hi tisri pavtt.

Mogachê Ucharnê Uprant Mogachi Zutti

15 Nosto zatoch Jezun Simanv Pedruk mhonnlem: "Simanv, Juanvachea puta, hanchê poros tum Mhozo odik mog kortai?" Tannem Taka mhonnlem: "Hôî Saiba, hanv Tuzo mog kortam mhonn Tum zannoi!. Jezun taka mhonnlem: "Mhojim mênddram rakh" **16** Dusrê pavtti Tannem taka vicharlem: "Simanv, Juanvachea puta, tum Mhozo mog kortai?" Tannem Taka zabab dilo: "Hôî, Saiba, hanv Tuzo mog kortam mhonn Tum zannoi". Jezun taka mhonnlem: "Mhojim mênddram rakh". **17** Tannem taka tistrê pavtti vicharlem: "Simanv, Juanvachea puta, tum Mhozo mog kortai?" "Tum Mhozo mog kortai?" oxem apnnak tistrê pavtt vicharlem dekhun Pedruk khônt zali, ani tannem portipall kelo: "Saiba, Tum soglem zannoi; hanv Tuzo mog kortam mhonn Tum zannoi". Jezun taka mhonnlem: "Mhojeo xellio rakh. **18** Hanv tuka sot sangtam, tum lhan asloi tednam, tujea penkttak andtaloî ani tuka zai thôî tum vetaloî, punn tum mhataro zatoch tuje hat vistartaloî ani dusro konn tujea penkttak bandtolo ani tuka naka thôî vhortolo". **19** Koslea mornna vorvim to Devak mhoima ditolo aslo tem dakhounk Jezun toxem mhonnlem. Tea uprant mhonnlem: "Mhojea pattlean ie".

Jezu ani Mogacho Xis

20 Pedru voll'lo ani Jezucho mogacho xis apna pattlean ietalo to tannem dekhlo; heach xisan rat-jevnnar Jezuchea hordeak tenkun Taka mhonnlelem: "Saiba, Tuzo ghat ghetolo to konn?" **21** Taka dekhlo tednam, Pedrun Jezuk mhonnlem: "Somia, hachem kitem?" **22** Jezun taka mhonnlem: "Hanv ieum-sor to raulolo Mhaka zai zalear, tuka kiteak poddlam? Tum Mhojê pattlean ie". **23** Ho xis morchonam mhonn bhavam modem khobor zali; punn "to morchonam" oxem Jezun Pedruk

mhonnlemnam, bogor "Hanv ieum-sor to raulolo Mhaka zai zalear, tuka kiteak poddlam?" **24** Hoch xis heam vostunchi govai dita: tannench heo vastu boroun dovorleat: ani tachi govai khori mhonn ami zannonv.

Sompadni

25 Jezun kel'leo anink-ui zaiteo vastu asat; teo soglleo ekan-êk boroun dovorleleo zalear, boroung poddtelim aslim tim pustokam dovrunk, sonvsar legun pauncho naslo mhonn mhaka dista.